

# Mis-Sillabu

RIVISTA GĦALL-ISTUDENTI TAL-MATRIKOLA

Volum 1 Numru 2

LELI TA' HAŻ-ŻĠHIR  
ASPETTI AMBJENTALI F'SAN ĠWANN  
IL-PERSONALITÀ TA' DUN KARM  
TABERNAKLI: TLIET BURDATI  
SEMANTIKA

TAQSIMA GĦALL-GĦARBI  
IN-NOM U L-AĠĠETTIV



PUBBLIKAZZJONI TAL-PUBLISHERS ENTERPRISES GROUP (PEG) LTD.

# Mis-Sillabu

Volum 1 Numru 2

Pubblikat mill-Publishers Enterprises Group (PEG) Ltd,  
Triq il-Ġdida fi Triq Mountbatten,  
Il-Ħamrun, Malta.

© 1984 P.E.G. Ltd.  
© Dritt Letterarju tal kittieba

Il-jeddijiet kollha miżmuma. L-ebda silta ma tista' tkun  
ippubblikata jew mahruġa b'xi mod jew iehor fotostatiku,  
elettroniku, mekkaniku, irrekordjat minghajr il-permess  
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Ħamrun  
Mitbugħ mill-Imprint Ltd, Ħal Qormi

## Bord Editorjali

Ġorġ Mifsud (*Editur*)

Mario Azzopardi (*Sub-Editur*)

Konsulenti J.M. Brincat

Abdu al-Aziz al-Areibi

## Il-Kittieba

Mario Azzopardi

Joseph M. Brincat

George Doublesin

Francis Ebejer

Joe Friggieri

Ġorġ Mifsud

Paul Xuereb

Tarċisju Zarb

## X'FIH

<b>Dokument inedit dwar Ġużè Ellul Mercer</b>	
<i>Mario Azzopardi</i>	25
<b>Perspettivi letterarji f'Malta (2)</b>	
<i>Joseph M. Brincat</i>	27
<b>"Hitan" jew x'jigri fil-magħluq (1)</b>	
<i>Francis Ebejer</i>	29
<b>Il-Personalità ta' Dun Karm (1)</b>	<i>Paul Xuereb</i> 31
<b>Tabernakli: Poeta fi tliet burdati</b>	<i>Joe Friggieri</i> 35
<b>Noti dwar movimenti letterarji fl-Ewropa (2)</b>	
<b>Il-Modernizmu</b>	<i>Mario Azzopardi</i> 39
<b>Semantika (2) – L-Omofonija</b>	
<i>George Doublesin</i>	41
<b>Intervista: Lino Spiteri (2)</b>	42
<b>L-Aspetti ambjentali fir-rumanz <i>San Ġwann</i>:</b>	
<b>Tipi f'xibka ta' melodramma</b>	<i>Tarċisju Zarb</i> 43

تعاريف لتعليم النحو

جورج مفضود

والصرف (1) ٤

**Profili (1): Ġużè Delia, S.J. (2)**

*Ġorġ Mifsud*

Kopertina

## L-EDITORJAL

Il-kummenti fuq l-ewwel Numru kienu sbieħ u rċevjuna bosta suggerimenti prattici. Imma lkoll qablu fuq haġa wahda: l-għatx kbir li hawn għal rivista bħal din. Wieheď wasal biex kitibli: "Kemmi hi qasira!"

Imma ma rridux inkunu ambizzjużi żżejjed jew ninsew li l-eżami tal-Malti fih żewġ karti fiż-żewġ livelli, il-Lingwa u l-Letteratura. Ma rridux indaħlu kitbiet *biss* fuq il-Letteratura. Hemm ukoll il-Lingwa bil-problemi tagħha fuq il-Komponent, fuq it-Traduzzjoni, fuq il-Grammatika u fuq il-Lingwistika.

L-istess għall-Għarbi min kitibli li jrid iżjed, nifhmu għax l-eżami kulhadd irid iġħaddi minnu. Imma rridu nimxu pass pass.

F'din il-ħarġa se jissoktaw il-kitbiet ta' J.M. Brincat, Francis Ebejer, George Doublesin, u Mario Azzopardi u l-intervista ma' Lino Spiteri u l-Profil tiegħi fuq Delia. Imbagħad Mario Azzopardi jikkummenta fuq "Dokument Inedit dwar Ġużè Ellul Mercer" u Tarċisju Zarb iħares lejn "Tipi f'Xibka ta' Melodramma" fir-rumanz *San Ġwann* ta' Ġużè Galea.

Il-poeti bħall-pitturi, iridu jkunu artisti kreattivi. Bħalma l-pittur ifisser lilu nnifsu fil-forom u fil-kuluri, xogħol il-poeta huwa l-espressjoni bil-kelma ta' ħsibijietu u ta' ħsusu. Ma jinkiseb qatt studju serju tal-poeżija qabel ma jinstab l-għan tal-poeta hu u jikteb il-versi tiegħu. Il-bniedem bil-qiegħda jaħseb quddiem it-tila tiegħu ma rridux ninsewh. M'huwiex mgħaġġel. Jifhem biżżejjed li t-tifsira vera ta' pittura ma tinkisibx mill-ewwel ma' l-ewwel daqqa ta' għajn.

Il-poeżija l-istess. Irridu nihduha bl-istess sabar. Irridu naqrawha u nerggħu naqrawha sakemm nifhmu ħsieb il-poeta. Ħalli mbagħad naraw jekk l-effett li l-poeta xtaq li jkollha fuqna nkisibx jew le, jew inkella jekk il-poeżija, fl-aħħar mill-aħħar kellhiex għalfejn tinkiteb!

Kien dan li qanqalna biex barra t-kompliġa tal-kitba "Perspettiva Storika-Kulturali tal-Poeżija bil-Malti" ta' Dr. J.M. Brincat, nibdew bl-ewwel taqsima tat-taħdita "Il-Personalità ta' Dun Karm" ta' l-Avukat Paul Xuereb li kienet inqat lis-Socjetà tal-Poeżija/Malta Poetry Society fl-10 ta' Novembru, 1971. Din it-taħdita dak iż-żmien kienet diġà qajmet kontroversja gmielha u fethet toroq godda għar-rivalutazzjoni tal-Poeta Nazzjonali. Kif stqarr Leslie Fiedler 'il fuq minn 30 sena ilu, il-kritika bilfors "issir dejjem 'xi haġa oħra', għas-sempliċi raġuni illi l-Letteratura hija dejjem 'xi haġa oħra'" (Kenyon Review, vol. 12, nru. 4, 1950, p. 564).

Bl-istess ħsieb se jidher l-istudju ta' Dr. Joe Friggieri fuq *Tabernakli* ta' Mario Azzopardi. Bil-modernizmu tiegħu Azzopardi qed ikun insistenti fit-tfittxija għall-Assolut. Bħax-xjenzat, qed ifittex forum godda u fatti godda bil-poeżija tiegħu. Wara l-istudju ta' Friggieri, ta' min wiehed jaqra *Monokordi* (1984), l-antologija l-ġdida tiegħu wara *Tabernakli*.

Għall-Għarbi se nibda sensiela oħra, din id-darba taħriġ bil-Grammatika Diretta fuq il-frazi sempliċi Għarbija tan Nom u l-Agġettiv fl-Indefinit u fid-Definit. Fil-ħarġa li jmiss se jidher l-ewwel mudell bit-twegibiet miegħu ta' Taħriġ il-Fehem bħal ta' l-eżami.

Kull korrispondenza għanda tintbghat lil

L-Editur, Mis-Sillabu,  
Publishers Enterprises Group (PEG) Ltd,  
P.E.G. Building,  
Triq il-Ġdida fi Triq Mountbatten,  
Il-Ħamrun, Malta.

Mario Azzopardi

# Dokument inedit dwar Ġuzè Ellul Mercer

Egregio Sig. Professore,  
 Ho risposto all'annesso "questionnaire" al meglio  
 possibile. Non è necessario che Ella consideri le mie  
 risposte come "confidenziali"; anzi può dirsi <sup>per</sup> nel  
 modo che Ella consideri <sup>per</sup> "espedito e pratico".  
 Con sensi di alta stima  
 Suo devoto Luis. Ellul Mercer

37 mebat  
 Professeur 3. VI. 49.

**F**L-1 TA' GUNJU, 1949, Giovanni Curmi (1900–1973), Professur tal-Letteratura Taljana fl-Università ta' Malta, baġhat ċirkolari lil madwar ħamsin awtur lokali u magħha hemeż kwestjonarju<sup>1</sup> li kellu jgħinu jikteb studju bit-Taljan li jinteressa l-ħidma letterarja f'Malta, l-aktar ta' dawk l-awturi li kienu għadhom ħajjin. L-ċirkolari u l-kwestjonarju, li inkluda tletin mistoqsija, intbaġhtu mid-dar privata ta' Curmi, 196, Triq it-Torri, Tas-Sliema u t-test tal-komunikat kien kif jidher hawn:

*Egregio e caro Scrittore,*

*Intendo fare uno studio (in Italiano) sugli Scrittori Maltesi che hanno scritto in Maltese, fermandomi in modo particolare su quelli che sono ancora vivi. Le sarò pertanto molto grato se vorrà, con suo agio, e restituire a me l'annesso Questionnaire, a cui potrà rispondere tanto in Maltese, quanto in Italiano o in Inglese. S'intende non c'è obbligo a che Ella risponda a tutte le domande.*

*Le Sue risposte verranno considerate strettamente confidenziali, e non saranno mostrate a nessuno senza il Suo previo consenso in iscritto.*

*Sarà molto gradita una copia della sua migliore opera stampata; come pure sarà molto gradito qualsiasi altro aiuto che Ella mi vorrà dare in questo mio lavoro.*

*RingraziandoLa in anticipo, cordialmente La saluto, e Le auguro ogni successo dai Suoi futuri lavori.*

ft. G. Curmi  
 Dott. Giovanni Curmi  
 Professore di Letteratura Italiana  
 nella Regia Università di Malta.

Għall-kwestjonarju ta' Curmi wiegħbu ħafna mill-attivi letterarji msemmija dak iż-żmien, fosthom Ġuzè Aquilina, Rużar Briffa, Anton Buttigieg, Ġuzè Cassar Pullicino, Ġuzè Chetcuti, Francis Ebejer, Ġuzè Diacono, Ġuzè Orlando, Ġino Muscat Azzopardi, Erin Serracino Inglott u Karmenu Vassallo.<sup>2</sup> Wiegħbu wkoll Ġuzè-Ellul Mercer, li kien l-uniku kittieb li offra li Curmi jiddisponi mit-twegħbiet tiegħu b'mod "prattiku" mingħajr ma jqishom "konfidenzjali".<sup>3</sup> Il-konkorenza ta' l-awturi hegħet lil Curmi biex iwaqqaf *L-Għaqda ta' l-Awturi Maltin* (1951–1957)<sup>4</sup> li bdiet tnedi lejliet letterarji fl-"Aula Magna" ta' l-Università, fil-Belt.

It-twegħbiet ta' Ellul Mercer jixhtu dawl importanti dwar il-motivi li qanqluh jibda jikteb għall-ewwel darba, il-frustrazzjonijiet tiegħu dwar espressjoni xierqa bil-Malti, il-bixra newrotika fl-aħjar kitba tiegħu u l-fehmiet tiegħu dwar ir-raġunijiet li minħabba fihom il-letteratura Maltija baqgħet "ostakolata".<sup>5</sup>

Il-fehmiet soċjo-letterarji ta' Ellul Mercer kienu diġà magħrufin biżżejjed. Imwieled fl-Imtida fit-22 ta' Marzu 1897, huwa ddistingwa ruħu bħala wiehed mill-intellettuali fi ħdan il-Moviment tal-Ħaddiema, ippubblika għadd kbir ta' artikli b'riżq il-fidwa tal-klassi l-baxxa f'gazzetti ta' fehmiet Laburisti u xettel ħsibijiet politici dwar il-gustizzja soċjali li sabu oppożizzjoni mill-Awtoritajiet tal-Knisja, li, meta miet f'Settembru, 1961, ordnaw li jindifen f'art li mhix ikkonsagrata.

Id-dinjità tal-bniedem tax-xogħol permezz tal-għieda għall-għajxien deċenti kienet il-pern tat-twemmin soċjo-politiku ta' Ellul Mercer, filwaqt li letterarjament, insista kemm feleħ dwar il-ħtieġa tat-tagħlim lill-mases tal-poplu-ħaddiem, nebh li aktarx kien tnissel mill-intellettuali l-ieħor, Vincenz Bugeja (1887–1963), ħassieb politiku li kien iġix Parigi u li kien editur tan-New York Herald fl-edizzjoni Franciża.

Il-fehmiet egalitarji ta' Ellul Mercer huma mfissra b'impenn f'siltiet bħal dawn:

Kull min jitwieled bniedem għandu jgħix ta' bniedem, u biex iġix ta' bniedem, jinħtieġ jitgħallem ta' bniedem, jaħdem ta' bniedem u jiekol ta' bniedem, tant jekk jitwieled bin il-għana u tant jekk jitwieled bin il-faqar.<sup>6</sup>

Biżżejjed wegħdjet qarrieqa u għemil faħxi! Biżżejjed kliem fieragħ li jimla r-ras vojta u jbattal l-istonku fieragħ tal-kotra! Biżżejjed festa kuljum u forka kull sena.

Il-kotra m'għandhiex bżonn ta' ħaġa oħra hliet ta' ħaqq li jixirqilha u ta' tagħlim kif jisthoqqilha.


Biżżejjed arja fgata bil-qerq, bin-nases, bil-favuri, u mnittna bit-tixrid 'l hawn u 'l hinn ta' xi għadma bi ftiit laħam magħha, li bilkemm ixebba' lil wiehed; li xxennaq u tkidd lill-imġewha mdawra miegħu, iħarsu lejħ, jittewbu u jokorbu.<sup>7</sup>

Stqarrijiet bħal dawn sabu oppożizzjoni li lil Ellul Mercer tatu ġewwa u li ta' spiss gegħlitu jifhem li l-intellett tiegħu fil-fatt qed jaqtgħu mill-kotra aljenata, li donnha ma ridetx tifhem il-ħtieġa għall-fidwa tagħha nnifisha minn taħt idejn l-oppressuri tagħha. Kienu dawn is-sentimenti li wasslu lil Ellul Mercer iqis lill-unifsu bħala ħabbar-miġnun fi sptar tal-mard tal-moħħ, imdawwar minn pazjenti boloh bil-gwardjani għassa għal kull ċaqliqa tiegħu u tagħhom.<sup>8</sup>

L-emarginat sublimi jittalla' fil-wieċ b'saħħa ġdida fir-rumanz *Leli ta' Ħaz-Żgħir* (1938), xogħol li, fil-kwestjonarju ta' Curmi, Ellul Mercer iddeskrivieħ bħala "autobiografia" li, "in parte analizza psichiatricamente la vita d'un neurotico".<sup>9</sup> Fil-kwestjonarju wkoll, għal mistoqsija dwar x'ħajru jibda jikteb, Ellul Mercer fiehem illi "sa minn ċkuniti ħassejt ix-xewqa li nikteb",<sup>10</sup> imbagħad żied jirrifletti illi dik ix-xeħta setgħet



Silta ohra mid-dokument ta' Ellul Mercer (B'hajr lill-Familja Curmi)



kienet xi ghamla ta' "tendenza intellettuale morbosa".<sup>11</sup> Il-polemika ta' Ellul Mercer kontra l-injoranza tithallat ma' kwistjoni morali dwar Alla, li l-problema ta' l-eżistenza tiegħu wasslet lill-awtur jistqarr li saħansitra, minn xi daqqiet, l-eroj fil-kitba tiegħu juri tendenzi ta' ateizmu. Minn hawn jista' jkun imnissel il-ħsieb ta' l-intellettuali bħala l-marid patologiku fis-sens li jieħu fix-xoghlijiet ta' Dostojevski, Nietzsche u Nordau, awturi li Ellul Mercer intrabat mill-qrib max-xoghlijiet tagħhom u li sabu post ukoll f'*Leli ta' Haż-Żghir*.<sup>12</sup>

Fit-twegibiet tiegħu għall-kwestjonarju ta' Curmi, Ellul Mercer irrefera wkoll għal 32 novella ppubblikati f'rivisti u gurnali diversi, fosthom ix-xogħol tiegħu *Bniedem* (1927) "iċċensurat mill-Kurja ta' l-Isqof minhabba 'immoralità' u mehlu mill-Qorti ta' l-Appell (preseduta) mill-Imħallef Sir Filippo Sciberras".<sup>13</sup> Mill-kwestjonarju joħroġ ukoll li Ellul Mercer kien qaleb għall-Malti siltiet mir-*Rivoluzzjoni Franċiża* ta' Carlyle (1837) u kiteb għadd ta' artikli umoristiċi f'folji ta' kull gimgha bħal *Dr Xekkek*, *Il-Ħmar u Il-Gaħan*.<sup>14</sup> Għalkemm ix-xogħol soċjo-realista ta' Ellul Mercer huwa mbiegħed hafna mill-intenzjonijiet ta' Dun Karm Psaila, is-sacerdot li holoq poezija li skapulat it-tragedja "tal-kotra li ma tafx taħseb għax ma għallmuhiex",<sup>15</sup> Ellul Mercer xorta waħda fehem illi Dun Karm holoq il-"kapulavur poetiku tal-Letteratura Maltija"<sup>16</sup> bil-kompożizzjoni tiegħu "Il-Jien u Lilhinn Minnu".


L-istħarriġ intellettuali ta' Ellul Mercer wasslu wkoll biex inissel fehmieta ta' tilwim kontra "l-insara ta' l-isem"<sup>17</sup> f'kull attivita' tal-ħajja Maltija, inkluża l-ħidma letterarja. Għall-mistoqsija dwar x'kienu l-ostakli attwali kontra l-iżvilupp ta' letteratura serja bil-Malti, Ellul Mercer wiegħeb hekk:

Diversi, p.e., fanatismi religiosi. Mancanza di Coltura necessaria nei cosiddetti dirigenti dei diversi movimenti della Lett. Maltese.<sup>18</sup>

Fil-fehma tar-riformista soċjali, il-letterati ta' zmienu, fil-maġġoranza tagħhom, kienu qegħdin jipproduċu letteratura nieqsa mill-kwalitajiet serji tal-"vera edukazzjoni u kultura",<sup>19</sup> filwaqt li l-Letteratura Maltija htegiha li tagħraf li kellha ssegwi minnufih toroq li jbegħduha mill-"purizmi u plagjarizmi",<sup>20</sup> filwaqt li jwassluha għal "aktar liberta fil-ħsieb u fl-espressjoni".<sup>21</sup>

## NOTI

1. Dokumenti li halla Curmi, illum miżmumin għand il-familja tiegħu.
2. *Tagħrif* lill-awtur prezenti minn Ileana Curmi, bint Giovanni.
3. Curmi halla iŋstruzzjonijiet bil-miktub li t-twegibiet kollha ta' dawk li kkonkorrew għall-kwestjonarju kellhom ikunu meqruda wara mewtu, minbarra t-twegibiet ta' Ellul Mercer. *Tagħrif*, cit.
4. Għal rapport dwar l-ewwel attivita' ta' l-Għaqda (*Socjetà*) ta' l-Awturi Maltin, vide *Il-Berqa*, 31/12/1951. FI-10 ta' Marzu, 1957, Curmi kiteb lil Karmenu Vassallo, Segretarju ta' l-Għaqda u rrefera għal *la nostra moritura Societa*. Dokument għand il-familja Curmi.
5. Id-Dokument originali bl-iskrittura ta' Ellul Mercer, imqasma fuq tliet faċċati, bid-data 3/6/1949, jinsab għand il-familja ta' Curmi.
6. *Il-Ħmara*, 20/5/1929.
7. Vide l-artiklu "Il-Ħelsien Tagħna" f'*Il-Ħmar*, 17/8/1927.
8. "Mignun", novella li Ellul Mercer ippubblika f'*Il-Ħmar*, 8/8/1928.
9. Dokument bl-iskrittura ta' Ellul Mercer, *Cit.*, p. 2.
10. *Ibid.*
11. *Ibid.*
12. Cfr. *Leli ta' Haż-Żghir*, *It-Tielet Kiteb*, Taq. II u VII. Huwa probabbli li l-karattru tas-Sur Kelin f'*Haż-Żghir* huwa mibni fuq Gwann Mamo, riformista soċjali iehor li kellu hanut tal-kotba fil-Ħamrun u li "kien jislef kotba lil Ellul Mercer kontinwament" (*Tagħrif* lill-awtur minn Salvo Borg, membru fil-Kumitat Distrettwali tal-*Partit tal-Ħaddiema* fl-Imnsida, fi zmienu Ellul Mercer, attivista kbir fi hdan id-Distrett). Il-ħsieb newrotiku tal-letteratura moderna jerġa' jifisser fit-*Tieni Kiteb*, Taq. XII, fejn jissemmew Kant, Nietzsche, Shopenhauer u Nordau.
13. *Dokument*, *ult. cit.*, p.2.
14. *Ibid.*, p.3.
15. "Il-Ħelsien Tagħna", *cit.*
16. *Dokument*, *loc. cit.*
17. *It-Tieni Kiteb*, Taq. XVIII.
18. *Dokument*, *cit.*, p.3.
19. *Ibid.*
20. *Ibid.*
21. *Ibid.*



K. Vassallo



V.M. Pellegrini



R. Briffa

## PERSPETTIVI LETTERARJI F'MALTA [2]

J.M. BRINCAT

**I**T-TIELET ĠENERAZZJONI TA' POETI MALTIN kompliet tinseġ versi fuq temi tradizzjonali, bħalma huma s-sentimenti reliġjużi u patrijottici, l-imħabba lejn l-ilsien tagħna u lejn artna. Dan ifisser li komplew jemmnu fil-missjoni edukattiva tal-kittieb, imma, billi l-moviment kien qed jikber, in-numru tal-awturi żdied, u, jekk l-ikbar parti baqghet ma ħarġetx mil-limiti tat-tradizzjoni, kull poeta ġdid ikkontribwixxa biex iwessa' l-kamp letterarju tal-Malti billi jżid dik ix-xiħaġa personali tiegħu, li tidher mill-interessi u mill-għażla tematika u teknika biex jintgħaraf mill-oħrajn. Komplew jinkitbu sunetti u għanjiet, u appartu l-preferenza evidenti lejn il-ballata romantika,<sup>29</sup> tidher ukoll tendenza biex l-endeckasillabi jiġu varjati b'versi iqsar.

Rużar Briffa żviluppa l-espressjoni lirika tat-tip romantiku b'mod l-aktar fin, u ħoloq stil malinkoniku u magħluq fih innifsu iżda rassenjat. Ġoġ Pisani jpingi xeni mill-passat, imma jitlaq dejjem minn dak li llum baqa' mill-imghoddi. Diffiċli ssib wiehed li ma kitibx versi reliġjużi, imma ħdejn il-poeżiji celebrattivi u moralistiċi tat-tradizzjoni (Cuschieri, Camilleri, Delia) bdew jidhru toni diversi, bħax-xetticiżmu ta' Karmenu Vassallo u dik iċ-ċerta arja familjari mal-ħwejjeg reliġjużi li Anton Buttigieg juri fil-leggendi tiegħu li biha jirnexxilu jnizzel dak li hu sopranaturali aktar viċin lejna.

Kollox ma' kollox il-poeti ta' bejn l-1930 u l-1950 jiktbu iktar fuq suġġetti profani, jifhmu l-poeżija aktar bħala espressjoni personali milli bħala lezzjoni lill-poplu u ma jaħbux il-pessimizmu li jagħmel parti integrali mid-destin tal-bniedem.

Fil-fatt, il-programm intensifikat tat-tagħlim ta' l-Ingliż ta l-ewwel frott tiegħu, għalkemm b'mod indirett: għad li huma ftit dawk li kitbu bl-Ingliż, kważi kollha juru li ħassew l-influenza tal-letteratura Ingliża. Ma jstax jonqos li wiehed jagħmel osservazzjoni zghira fuq il-preferenza tal-għalliema tal-Liceo u ta' l-Unversità (ta' spiss Taljani jew Ingliżi), lejn il-kittieba l-kbar tar-Romanticiżmu. Generalment il-letterati tagħna juru li kienu jafu sew l-ikbar figuri Taljani u Ingliżi ta' l-epoka Romantika, kif ukoll xi oħrajn kbar ta' perijodi ta' qabel jew ta' wara. Il-fatt ma jstax ma jirriflettix ruħu fil-kittieba tagħhom bil-Malti: hekk, biex niehdu zewġ eżempji, naraw f'Ġoġ Pisani l-influenza ta' Carducci u ta' Shelley, filwaqt li Anton Buttigieg sab f'Wordsworth sentiment lejn in-natura li jikkorrispondi ma' tiegħu, filwaqt li juri wkoll li jaf lil Dante u lil Pascoli.

Din il-bipolarizzazzjoni letterarja nisslet grupp ta' poeti li jiktbu bi tliet lingwi, bħal Ġoġ Zammit, Albert Cassola, V.M. Pellegrini u Amante Buontempo, meta jintgħarfu zewġ figuri

opposti, wahda, Mary Meylaq, għan-nuqqas ta' influwenza letterarji hliet dawk tal-poeżija popolareġġanti, l-ieħor, Anton Buttigieg, għall-interessi aktar miftuħin fil-kamp tekniku, li ppermettew lill-vina satirika tiegħu tesprimi ruħha, wara esperjenza pożittiva fl-epigramm, anki fl-iskemi Ġappuniżi bħall-ħajku u t-tanka. Il-volum *Il-Muża bil-Kimono* ħareġ fl-1968, u huwa xhieda tal-kontinwità ta' Buttigieg, li, flimkien ma' M.C. Spiteri (Kilin) u Wallace Gulia, jiffurmaw pont bejn il-poeżija tradizzjonali u dik ġdida, minħabba li wrew dik l-evoluzzjoni spiritwali li hi indispensabbli biex wiehed ma jitlifx il-kuntatt mas-soċjetà tal-lum.

Ma' dawn hemm bżonn li jissemma J.J. Cremona, li taħt ċerti aspetti huwa l-prekursor taż-żgħażaġh peress li kien adotta forom ħielsa li jimxu aktar maż-żmien letterarju tal-lum, fil-poeżija li kiteb bit-Taljan u bl-Ingliż sa mill-1930 u '40, u lil V.M. Pellegrini għal xi komponimenti sperimentali futuristiċi (*Vele all'orizzonte*, Malta, 1935, pp. 32–34, 135–5), jew formali (*Pensieri, accenti e sillabe*, Malta, 1933, pp. 83–5).

**G**HALL-ĦABTA tal-1960, is-soċjetà Maltija bdiet titbiddel mill-egħruq taħt il-perssjoni ta' fatturi esterni li ħelsu impulsi interni li kienu ilhom miżmumin ġewwa. M'hemmx għalfejn wiehed ifakkar is-sehem kbir tal-meżzi moderni tal-komunikazzjoni, bħall-gazzetti u r-rivisti ta' barra, speċjalment iċ-ċinema u t-televiżjoni,<sup>30</sup> biex ma nsemmux l-influenza soċjali tal-eluf ta' turisti li bdew dehlin fi gżiritna, l-aktar mill-Ingilterra. Ma kenitx kumbinazzjoni li l-aħħar ġenerazzjoni ta' kittieba tagħna bdiet tisemma bis-serati "beat u letteratura": meta ż-żgħażaġh għażlu l-akkompanjament tal-mużika tal-Beatles u r-Rolling Stones għall-qari tax-xogħlijiet tagħhom kienu qed jiehdu posthom in-naħa l-oħra tal-poeti antiki, li ġew identifikati ma' l-opri. Matul is-snin li kienu jaqraw b'kurżità u b'komprensjoni l-aħbarijiet tal-protesti, kultant vjolenti, li ż-żgħażaġh barra kienu qed jagħmlu kontra l-*establishment* ta' pajjiżhom, bdiet tissawwar l-idea tal-qasma inevitabbli ma' dawk li kienu jirrapprezentaw l-iskola l-qadima; li mhux biss kienu qed jikkritikaw l-istil ġdid taż-żgħażaġh, imma kienu qed jagħlqu t-triq tax-xandir tradizzjonali.<sup>31</sup>

Bħala konsegwenza, is-sitwazzjoni ġegħlithom jifhmu l-bżonn tal-għaqda, ta' sforz organizzat. Mill-laqgħat informali madwar l-imwejjed tal-Kafé Regina, għaddew għat-tħabrik divulgattiv billi sabu l-wisa' fil-gazzetti godda, u wara l-ewwel

kuntatt pożittiv mal-pubbliku, dejjem midhla aktar tal-individwalità tagħhom, waqqfu, fl-1967 il-Moviment Qawmien Letterarju, li ma damx ma beda l-programm tiegħu fuq ir-*Rediffusion*, il-perjodiku tiegħu għax-xogħlijiet godda, *Il-Polz*, u iehor aktar hafif għat-tfal tal-iskejjel, *Sagħtar*, fl-1970.


L-isem tal-Moviment, hekk ambizzjuż, huwa sintomatiku tal-atteggjament antikonvenzjonali tal-grupp. L-innovazzjoni liżjed evidenti, dik formali, warrbet għal kollox l-iskemi metriċi tradizzjonali u haddnet il-forom hielsa li huma min-naħa l-wahda dikjarazzjoni tal-individwalità tal-membri tal-Moviment f'konfront mal-kittieba aktar anzjani, imma min-naħa l-oħra wera thabrik serju biex il-kultura Maltija tiegħu postha, b'mod agġornat, fi hdan il-kultura internazzjonali u kontemporanja.<sup>32</sup> B'hekk wieħed jista' jara lliet aspetti godda essenzjali. L-ewwelnett, l-istess għażla tat-temi li turi kuragg mhux tas-soltu, bħal dak ta' min irid isemmi affarijiet li l-oħrajn ma azzardawx isemmi: flok it-tiffhir u l-lezzjonijiet, jipproponu l-konfessjoni u d-denunzja.<sup>33</sup>

It-tieni aspekt fih importanza kbira; huwa l-għażla lingwistika, hielsa mill-preokkupazzjoni tal-antiki, li b'hilithom kollha riedu jibnu lingwaġġ poetiku tat-tip qadim b'tendenza li jingħalaq bejn dawk il-ftit li kienu jifhmu. La darba telqu t-teknika sterili tal-intensjar ta' prezzjożiżmi arkajċi, il-poeti tal-Moviment ħolqu kuntatt mill-ewwel mal-pubbliku kontemporanju billi adottaw l-ilsien ta' llum. Fehmu l-korrispondenza bejn l-artifċjalità tal-ideat u l-lingwaġġ artifċjali, u bdew jitrattaw ir-realtà ta' kuljum bil-lingwa ta' kuljum. Għalhekk, fittxew l-espressività fl-unika linja li baqgħet miftuħa: dik tat-teknika "stranjanti". L-essenza tal-poezija tagħhom qiegħda proprju fir-rapport mhux tas-soltu li jinholoq bejn kelmiet u kuncetti li wieħed qatt ma jsibhom fid-diskors normali. It-tiftix bla waqfien ta' immaġnijiet godda li joholqu effett li jaħsad, u b'hekk johrog b'qawwa espressiva mhux tas-soltu, jikkarakterizza l-poeti moderni kollha: hemm l-impenn ermetiku u fantasjuż ta' Daniel Massa, il-vjolenza ċara tal-kliem ta' Mario Azzopardi, l-introspezzjoni turmentata u matura ta' Victor Fenech, u fuq kollox l-akkumulazzjoni ta' paraguni magħqudin flimkien bħal katina li jagħtu sekwenza ta' sugġestjonijiet fonici fil-versi ta' Achille Mizzi.

**L-GRUPP** tal-Moviment qaleb ta' taħt fuq il-valuri tal-poetika tradizzjonali Maltija, imma, naturalment, anki hawn wieħed għandu jfittex l-egħjun kulturali, u dawn, ta' min iżomm quddiem għajnejh li digà kien uriehom G. Aquilina fl-1948. Dan, fil-prefazzjoni għall-ewwel edizzjoni tal-*Muza Maltija* kien semma tliet mudelli ta' statura internazzjonali, bħalma huma G.M. Hopkins, Ezra Pound u T.S. Eliot, imma l-proposti tiegħu baqgħu mhux mismugħa, għax tul l-għaxar snin ta' wara, it-tentattivi biex tinkiteb poezija għdida fit-tematika u fit-teknika kienu ftit u rari hafna.<sup>34</sup>

Mhix kumbinazzjoni l-koinċidenza bejn it-twelid tal-poezija tat-tip modern u s-snin tal-indipendenza politika, imma ma naħsibx li nista' naqbel perfettament ma' P. Serracino Inglott li jstabbilixxi rapport dirett bejn il-fenomeni politiku u dak poetiku.<sup>35</sup> Naħseb li t-tnejn huma sintomi paralleli tal-maturità tas-soċjetà Maltija li għall-habta tal-1960 bdiet teħles mill-kumpless "kolonjali", paralizzanti, li kien iżommha lura minn dak kollu li huwa għdid, li ma joffrix il-garanziji tradizzjonali. Meta nżommu quddiem għajnejna t-partit kontinwu li dejjem ikkaratterizza l-kultura tal-Ewropa, u partikolarment il-fatt li llum, minhabba fil-meżzi ħfief tal-komunikazzjoni u tal-organizzazzjoni editorjali, qed nersqu dejjem aktar lejn letteratura internazzjonali, il-kwistjoni tal-moderniżmu poetiku lokali hija fil-qofol tagħha problema kronoloġika.

Ir-raġuni li l-forom kontemporanji dahlu fostna hekk tard (fenomeni kroniku fl-istorja tal-letteratura tagħna, imma li



V. Fenech



D. Massa



A. Mizzi

llum għandu inqas skużi) t'fissret tajjeb hafna minn P. Serracino Inglott meta dan qal li l-poezija Maltija kienet għadha f'fażi ta' kostruzzjoni sas-snin ħamsin. Madankollu wieħed lanqas ma għandu jinsa l-responsabbiltà tat-tagħlim fil-Liċeo u fl-Università marbut wisq ma' l-awturi l-kbar tas-snin l-imghoddija. Il-poezija moderna bil-Malti sehhet meta ż-żgħażaġ tagħna, iktar numerużi fis-snin sittin milli fl-għaxar snin ta' qabel, setgħu jkunu jafu l-poezija ta' Hopkins, Pound u Eliot, proprju kif kien wera bil-quddiem Ġ. Aquilina.

Minn dan jidher ċar li l-isforz taż-żagħżuġ kien li jqabbad il-poezija Maltija ma' dik internazzjonali, billi haqq differenza kbira bejn dak li kien qed jaqra bil-Malti u dak li kien qed jaqra bl-Ingliż. F'dan kienet ta' għajna determinanti l-koinċidenza tal-lingwa tal-kultura ta' għirina u dik li wara l-gwerra wriet l-ikbar vitalità, tant li waslet li tagħmilha ta' gwida tal-kultura oċċidentali. Ma tistax ma tagħraf l-importanza ta' l-influenza Ingliża jekk trid tifhem sewwa l-każ tal-poeti tagħna ta' llum. Ilkoll haġġ mill-generazzjoni li kibret fil-klima skolastika ta' wara l-gwerra fejn l-Ingliż ha post it-Taljan għal kollox, u ressuq fil-ġenb bħala lingwa li jekk trid tistudjaha u jekk ma tridx ma teħodhiex.

#### NOTI

29. Il-ballata romantika tiltaqa' mal-kwartina popolaregħanti, li forsi hawn taf il-popolarità tagħha lill-influenza tal-kant liturgiku u tal-kurunelli (dawn spiss ikunu f'ottonari bir-rima ABCB).

30. Il-gazzetti u r-rivisti huma fil-biċċa l-kbira Ingliżi, imma wara l-gwerra bdew deħlin hafna perjodiċi Taljani. Iċ-ċinema huwa 99% Anglo-Amerikan fiċ-ċirku kummerċjali, filwaqt li xi films artistici qed jintwerew bl-inizzjattiva tal-Istitut Kulturali Taljan u taċ-ċentru universitarju. Il-programmi televiżivi tar-RAI bdew jaslu fl-1958 u mit-tliet kanali tar-RAI żdiedu l-istazzjonijiet privati Sqallin li llum inxtorbu minn kanali nazzjonali (Rete 4, Canale 5, Italia 1, eċċ.)

31. P. Serracino Inglott, fl-istudju tiegħu *Maltese Poetry 1960-1970* fil-"Journal of the Faculty of Arts" (RUM), vol. V, n. 1, 1972 juri li l-antoloġija uffċjali *Il-Muza Maltija*, migbura mill-Professur tal-Malti fl-Università, kienet laqgħet żewġ poeti biss li mhumiex tradizzjonali fl-edizzjoni tal-1964, waqt li dik tal-1969 kienet dahhlet sitta (ara l-artiklu msemmi, pp. 6-7).

32. Il-firda bejn iż-żewġ skejjel inħasset tant bil-qawwa għax il-generazzjonijiet ta' qabel baqgħu weqfin f'pożizzjonijiet romantici, u ma tawx każ l-iżviluppi godda li kienu qed jissawru fil-poezija internazzjonali tul l-ewwel nofs tas-seklu għoxrin. Għalhekk fil-letteratura Maltija m'għandniex esperjenzi tabilhaqq pożittivi, simbolisti jew futuristi. Din l-attitudni ma hallietx issir l-evoluzzjoni naturali mill-antik għall-modern bħal barra. F'dan l-aspett il-pitturi tagħna għarfu jimxu maż-żmien qabel il-kittieba stess.

33. L-antoloġija *Linji Godda* (1973) tigbor il-poeziji f'taqsimiet skond it-temi, u għalhekk hija utli ferm biex wieħed jara x'temi għażlu l-poeti godda u kif jitrattawhom.

34. Ara, P. Serracino Inglott, *Maltese Poetry...*, p. 7.

35. Ara, P. Serracino Inglott, op. cit., p. 10: "Kellna nistennew fil-fatt sa l-Indipendenza politika sabiex it-tiftix ta' forom Maltin seta' jsir mhux minn individwi iżolati li jipproduċu poeziji bil-waħdiet, iżda biex jidher Moviment b'din l-intenzjoni ċara fil-kuxjenza tiegħu". L-awtur jidher li qed jidentifika "forom tradizzjonali" ma "forom Taljani", u "forom hielsa" ma "forom Maltin", mingħajr ma jfakkur li l-forom konvenzjonali huma komuni għall-poezija oċċidentali kollha sal-aħħar parti tas-seklu dsatax, filwaqt li l-forom hielsa huma haġġa waħda mill-poezija oċċidentali kollha tal-lum, wara l-ewwel esperimenti tas-simbolisti u surrealisti Franċiżi (fl-aħħar tas-seklu l-iehor) u tal-futuristi Taljani (1909-1920).

# "HITAN" JEW X'JIGRI FIL-MAGĦLUQ

MINN FRANCIS EBEJER

*Hitan* u x-xoghlijiet l-oħra


"This dramatist's work is an intellectual quest which raises problems and lays one open to risks, while its objective is achieving peace and simplicity."

(Prof. Peter Serracino-Ingloft)

Jekk kittieb ifettilek titolbu biex joħrog b'kelma waħda biss li tiġbor go fiha u tisser ix-xogħol tiegħu, aktarx li l-ewwel ma jagħmel jaqleb qalba għajnejh lejn is-sema, iħokk ħakka l-fdal ta' xagħru, jifixkel fil-pass, u mbaġhad igħidlek: "Ħallina, siehbi, trid, mela m'għandek x'taġħmel?" Iktar u iktar jekk it-talba għal *kelma waħda* trid titqies ma' għadd mhux ħażin ta' xoghlijiet letterarji.

Imma xi waqt ta' kontemplazzjoni f'gabra assoluta jigħi il-kittieb kultant. F'hin bħal dan, jekk jintelaq sew taħt il-mantar tal-ħsieb, u jissamma' kif jixraq gos-subkonxju tiegħu, b'xi haġa għandu joħrog żgur. M'għandniex xi ngħidu, waqt eżerċizzju bħal dan m'għandux joqgħod jaħseb fuq dettalji tal-ħajja ta' kuljum (Tgħid x'se nsajjar illum? Tgħid immur naħsilha dik il-qmis jew inħalliha għal għada? Il-karta ta' l-income tax imlejtha? Dak il-qattus ta' hdejja, għax ma jagħmlilux xi haġa? Xi qrusa għamilli dak il-pastizz tal-bieraħ! eċċ.) Jekk huwa kittieb minn qaddisu, dil-haġa m'għandux isibha bi tqila wisq. Dik il-parti kreattiva ta' moħħu żgur li sejra taqdiħ – jekk iħalliha taħdimlu fil-libertà kollha u bla xkiel.

Fil-każ tiegħi – la x-xitan ried li niġi mitlub mill-Editor biex inkun suġġettiv, jigifieri nikteb fuqi nnifs! – dik il-kwarta ta' siegħa, straordinarja, u li qisu rregalähielek xi ħadd mingħajr ma int tlabt għaliha, aktarx li tinfexx f'laqgħa generali tal-karattri li jien kont hloqt f'rumanzi, drammi u novelli: kemm dawk li niftakar sew u niehu gost narahom, u kemm dawk li kont għoddni nsejt, jew għax kont ili li ktibthom jew inkella għax ma tantx kienu laqtuni wisq. Arahom irossu biex jidhlu gewwa s-sala ta' moħħi; imbaġhad jigħi xi ħadd minnhom u jgħidli: "Hawn jien, mela nsejtni? Insejtni, eh! Jien dak il-ħabib ta' Viktor fid-dramm tiegħek *Bwani*.




M'għarftnix? Mela morna jew?"

F'dawn il-laqgħat generali ta' gewwa moħħi m'hemm distinzjonijiet. Tirrenja demokrazija għall-aħħar – naturalment wara li nkun trażżant biex ma nagħmilx preferenzi; kulhadd tad-demw u l-laħam! Karattru, ngħidu aħna, minn xi drammatist tarah imur isellem jew jiċċaċċra ma' xi ħadd minn xi drammatist iehor jew rumanz, allavolja ma jkun jaqblu xejn fil-"karattru" u fl-ideat; jew inkella karattru ta' rumanz ma' karattru minn xi drammatist; jew karattru minn xi biċċa li kont ktibt bil-Malti ma' karattru minn xi biċċa oħra bl-Ingliż; karattru serju ma' iehor żuffjettuż.

Min jaf kemm-il darba rajt lil Rita tad-dramm *Il-Ħadd fuq il-Bejt* titkellem ras imb'ras ma' Rakele ta' *Hitan*, it-tnejn jiddiskutu bejniethom il-problemi ta' l-ommijiet, u ta' l-isterilità, kemm dik fiżika u dik morali. Luċija tar-rumanz *A Wreath of Maltese Innocents* tiehu grazzja ma' Paul ta' *Requiem for a Malta Fascist* ... qribhom sew u tittawllhom minn taħt b'dik l-intelligenza nattiva u brikkuna tagħha n-Nanna tradizzjonalista ta' *Meta Morna tal-Mellieħa* ...

Hemm ukoll Blonk tad-dramm *Boulevard* b'dawk il-ħafna mutetti tiegħu jiddiskuti l-arti u l-anti-arti ma' Sarid ta' *Is-Sejha ta' Sarid*. Tara l-Kontessa Elena ta' *Requiem for a Malta Fascist*, sexy u eleganti ta' moda tas-Snin Tletin riesqa b'gabarrè *hors d'oeuvre* lejn ix-xwejjah Menz tad-dramm *Menz*, li kemm se jdm jiekol ħobż u gobon biss! Hector tad-dramm *Sefora* tarah iwiddeb lil Peter tad-dramm *L-Imnarja Żmien il-Qtil* biex ma jahlix ħajtu fiż-



Ebejer fis-snin sebgħin.

żina, u lil Johnnie ta' l-istess drammatist ifissirlu xi haġa dwar ir-responsabbiltà morali u etika ta' kull individwu. Imbaġhad ukoll Joseph tar-rumanz *In the Eye of the Sun* jitkellem bi kliem imqanqal kontra l-konformiżmu maż-żagħżuġ ribelli l-iehor Pierre tad-dramm *Vaganzi tas-Sajf*; Marcell tar-rumanz *Leap of Malta Dolphins* iħaqqaqha fuq il-qerda ta' l-ambjent ma' Manwela tad-dramm *Karnival* u ma' Johnny tad-dramm *X'Ma Kixifx il-Ħajt*; Rosie tar-rumanz *Wild Spell of Summer* tinħabb ma' Paul tad-dramm *Ir-Rewwixta tas-Swaba*, għax tarah iħobb in-natura bħalha, filwaqt li Karmen tad-dramm *Majjistral* tkun tixtiequ għaliha għax ifakkarha f'Lewis, għalkemm taf li missierha se jkompli jfikkilha ...

U l-folla dejjem tikber ... u t-tlabli b ma jieqaf qatt, qishom il-koll ħadu r-ruħ li ħargu għal ftit minn dak il-ħabs, jew klawsura, ta' pagni fejn kien qafilhom dak ix-xifajk li darba gietu f'rasu li johlqhom!

Tibda tisma' herġin frażijiet, sentenzi, diskorsi shaħ, kelma b'kelma minn xi drammatist jew minn xi rumanz. Il-koll karattri differenti minn xulxin u bħal xulxin fl-istess waqt: haġa li malajr tinftiehem, għax min wellidhom huwa bniedem wieħed, ikunu kemm ikunu l-livelli u n-naħiet kuntrastużi fil-personalità tiegħu.

Magħduġin id-differenzi ta' bejniethom, il-bnedmin mhux kollha bażikament ta' l-istess qatgħa? Jekk xi ħadd jippretendi li huwa l-mostra, l-oħrajn x'inhuma jekk mhux il-pezza?

Insomma, niehu gost narahom il-koll flimkien – hekk, għal ftit tal-hin, għax

inkella jeħduli rasi! Irrid noqgħod b'seba' għajnejn li filwaqt li qieghed nissindikalthom, ma niġġudika u nikkundanna 'l hadd minnhom. Xorta nħobbhom bin-nuqqasijiet u l-istupidagni kollha tagħhom: il-koll maqbudin fiċ-ċirku taċ-ċirkustanzi tal-ħajja. U aħna, is-suppost "ħajjin", mhux xi haġa hekk ukoll? Aħna x'aħna ħlief il-prodott ta' għadd kbir – u impossibbli li xi darba nkuņu nafu kemm tassew kbir – ta' influwenzi ereditariji u ambjentali li jdawruna issa lejn naha u issa lejn oħra?

U għalhekk, wara dan l-eżerċizzju, il-kittieb, jiġifieri jien stess bħalissa (ladarba ġejt mitlub biex nikteb fuq il-ħidma letterarja tiegħi, b'referenza speċjali għad-dramm *Hitan*), żgur li sibtha dik l-imberka kelma.

U din il-kelma waħda, generika u tematika, hija: **TWELID**.

### "Twelid" f'*Hitan*

U issa la għedtha, dik is-sala speċjali ta' moħħi għalissa nista' nerga' nagħlaqha; lil "dawk" (imsieken) nerga' naqfilhom fil-paġni tal-kotba; u nqum nimla l-karta ta' l-*income Tax*; inkellem lill-ġirien fuq dak l-għaġeb ta' qattus; noqgħod attent li ma nikolx pastizzi minn ta' lbierah; u mhux biss nahsel il-qmis, imma niżbarazza l-iskrivanija ħalli fl-aħħar ikolli daqsxejn ta' spazju fejn nikteb...

Nixtarr kull ma ktibt s'issa kemm drammi u rumanzi, bil-Malti u bl-Ingliż, u ma ndumx ma nikkonkludi li *raison d'être* ta' kważi kollha kemm huma hija dik ix-xenqa tremenda għat-twelid, twelid ġdid, ħalli forsi l-affarijiet ikunu aħjar, għalihom stess u għal ġarhom.


Twelid ġdid fuq bażi metaforiku: bħal

dak ta' Rita f'*Il-Hadd fuq il-Bejt* meta welldet lilha nnifisha bħala mara ġdida; ta' Menz fid-dramm ta' l-istess isem, li twelidu għal għol-libertà individwalistika tiegħu sata' jseħħ biss, u paradossalment, permezz ta' mewtu stess; tal-karattri kollha ta' *Vaganzi tas-Sajf*, wara li dawn kienu għabu għawg kbir fuqhom infushom għax damu wisq ma bdew jifmu xi haġa minn dik il-verità ta' go fihom li huma kienu warrbu fil-ġenb; ta' dawk ta' *Boulevard*, li ħallew jaharbilhom ċans wara l-iehor li jkunu nies verament ta' dehen; ta' *Meta Morna tal-Mellieħa*, fejn kellhom ikunu l-qtil banali ta' tiġieġa u l-attentat ta' suwiċidju ta' Anna li bdew jhejjuhom għall-qawmien, twelid ġdid.

L-istess fir-rumanzi; fl-ewwel tnejn, *A Wreath of Maltese Innocents* u *Wild Spell of Summer*, it-tfalja Maltija tas-Snin Ħamsin tiħabat biex titwield mill-ġdid, din id-darba bħala mara emancipata f'Malta aktar moderna; Lorenz fir-rumanz *Requiem for a Malta Fascist* jitwield għal go pajjiżu li issa hu għal kollox sovrana wara snin ta' t'fittxija għall-identità fi sfond kolonjali; il-kontra ta' kif għamel Joseph ta' *In the Eye of the Sun* li twield lura għal go Malta l-qadima, jew lura għal go l-ewwel gūf għax il-ħajja ta' llum li se twelled il-ġejjieni ma setax jifhimha – paradossi oħra f'dinja miżgħuda bil-paradossi! – jew għax kien għadu kmieni wisq għal moħhu biex jagħmilha l-qabza ta' l-iżvilupp storiku.

L-idea ta' twelid jien naraha toħroġ f'*Hitan* b'dik l-insistenza li bħal tħaddan go fiha kull twelid iehor li seħħ fid-drammi l-oħra...

Għalhekk jekk wieħed jibda mill-bidunett, id-dar tan-Nannu tista' tiġi



Xena mit-teledramm *Hitan*. (Majr lil Francis Ebejer)

mxebbha ma' gūf, ma' bajda, ma' fosdqa. Bħal kull haġa oħra li qieghda tifforma ruħha – b'dawk ir-reazzjonijiet u kontra-reazzjonijiet fost dawk l-elementi kimiċi li fl-aħħar jirnexxu biex isawru kreatura ġdida: it-tarbija, il-fellus, il-farfett – xbiħat analogi ta' dawn l-elementi jinsabu wkoll fil-bajda/fosdqa/gūf-dar tan-Nannu.

Reazzjoni u kontra-reazzjoni: imħabba u mibegħda; tifikira u tnessija; ħruxija u mogħdrija; preġudizzji u tolleranza, u eżempji oħrajn ta' polarizzazzjoni. U kull taqbid, żgħira jew kbira, sabiex forsi minnha johroġ, jitwield, il-ġdid, isseħħ qalb il-ħitan kemm dawk fiżiċi u reali u kemm dawk psikiki, morali psikoloġiċi, politiċi u religjużi.

L-ewwel ħjiel ta' tfaqqis/twelid ġdid ma ddumx ma tagħtiħulna dik l-imħabba li hemm bejn Ester u Albert, kważi f'dak l-istess waqt li f'*Rakele* għaddejja taqbid jew konflikt ta' taħbila shiħa ta' emozzjonijiet kontra l-istess xenqa tagħha għall-verità. Mat-tajjeb hemm il-ħazin, għax mal-ħsus u n-nebħiet pożittivi hemm magħgunin il-mibegħda u l-fakra mwieġħra tan-Nannu, kif ukoll il-ġibda perversa lejn in-Nazi min-naha ta' Richard – għal-kemm din ta' Richard mhi xejn ħlief karikatura, u kif kiteb Oscar Wilde: "*Caricature is the tribute that mediocrity pays to genius*", ħallih il-fatt li l-ġenju Nazista kien ta' xeħta għal kollox imxajtna!

Barra minn hekk, hemm l-imgħoddi li gmielu jħuf wara l-issa u jagħfas fuqu. Bħalma għol *foctus* hemm il-kromożoni u l-*genes* tal-omm, tal-missier u ta' min jaf kemm-il antenat, f'dak ta' *Hitan* hemm ir-realtà u t-trauma tal-kampijiet tal-konċentrament f'moħħ in-Nannu, u minħabba fih, f'moħħ l-oħrajn ukoll: kampijiet li fil-moħħ ta' dawn in-nies qishom għadhom jezistu, bħallikieku l-opinjoni pubblika dinjija ma qeridithom x u difnithom darba għal dejjem.

**Prigunieri Lhud iħaffru qabarhom stess qabel jiffuċillawhom.**

•jissockta f'ħarga oħra



# IL-PERSONALITÀ TA' DUN KARM\*(1)

MINN PAUL XUEREB

\*Minn *Il-Polz* (Settembru/Dicembru 1970, pp. 3-8.  
Fir-ritratt (lemin): impressjoni artistika ta' Psaila mill-pittur Luciano Micallef (1976).

**F**TIT snin ilu l-Moviment Qawmien Letterarju organizza lejla ta' qari mill-letteratura Maltija, iżda fl-aħħar minuta kellu jhalli barra biċċtejn li ma kenux appruvawhom il-membri tal-Kumitat tal-Manoel. Waħda mill-biċċtejn ipprojbiti kienet "*Lil Malta (b'apoloġija lil Dun Karm)*", poeżija satirika ta' Mario Azzopardi miktuba bi twegiba għal "*Il-Ġanja tar-Rebħa*" ta' Dun Karm, poeżija li fiha Azzopardi jikteb, "iżda f'isienek m'għandix għax ngħanni eżaltat" u jerga', "għax l-eċċentriċi li gew qabilna kienu jiskru bis-sentimentaliżmu." Għat-tiffhir li Dun Karm jagħti lil Malta rebbieħa kontra t-Torok, Azzopardi jlumi meta jfakkar fis-sidien barranin li kull meta kienu nqadew b'Malta telquna "fl-art bħal sulfarina maħruqa".

Wieħed m'għandux forsi jistagħgeb, għalkemm ma jistax ma jitmashanx, li dil-poeżija giet iċċensurata. Fiha l-akbar sur artistiku li nbena biex jiddefendi lill-valuri ortodossi politiċi u religjużi go pajjiżna kien qed jiġi attakkat, u dan l-attakk ma setax jithalla li jsir go monument iehor ta' dawk il-valuri. Minn dak in-nhar 'il hawn aktar minn qabel Dun Karm sar is-simbolu tal-istrutturi soċjali u kulturali, kif ukoll tal-ideali artistiki, li l-awturi żgħażaġh tal-lum iridu jaqilbu, u l-konflitt bejn l-ispirtu ta' dal-poeta u dawn iż-żgħażaġh pingjeh b'mod umoristiku, iżda b'elementi qawwijn ta' tmaqdir, Frans Sammut fl-att uniku "*Meta miet il-Poeta*", li gie maħdum aktar kmieni din is-sena.

Għalhekk, ladarba l-figura ta' Dun Karm għadha u tibqa' figura letterarja ta' l-ewwel kategorija fl-istorja tagħna, u ladarba wkoll għad għandha influwenza qawwija, għalkemm l-aktar f'sens negattiv, fuq l-iżvilupp tal-poeżija Malta ta' zmienna, deherli li wasal il-waqt li l-istudju tal-letteratura tagħna jiflu bir-reqqa l-personalità ta' dan il-poeta kif tidher fix-xogħlijiet tiegħu. Dak li nixtieq nagħmel jien hawn hu li nagħti bidu għal dan l-istudju, li nibni biss is-sisien. Naturalment jien m'iniex ser nipprova nagħti studju bijografiku, għalkemm forsi xi darba nista' nipprova nsahħaħ




argument b'riferenza għal dak li nafu fuq il-ħajja ta' Dun Karm, għax id-Dun Karm li saħħar generazzjoni waħda ta' poeti u li issa qed jantagonizza generazzjoni oħra huwa d-Dun Karm li baqa' jgħix fil-poeżija li kiteb.

Kieku kelli nwieġeb fil-qosor għall-mistoqsija, "X'inhu li l-aktar jolqtok fil-personalità poetika ta' Dun Karm?" it-twegiba tiegħi tkun: mohħ ċar, dixxiplinat; qalb mhix nieqsa mis-sentimenti u xi drabi wkoll mill-emozzjonijiet qawwija, iżda dejjem ikkontrollata mill-mohħ. Dun Karm huwa l-poeta klassiku per eċċellenza: it-tifikriet, l-emozzjonijiet dejjem jew kwazi jridu jgħaddu minn ġol filtri tal-intellet u tad-dixxiplina stilistika qabel jidhru quddiem il-qarrej, jew kif darba kiteb J.P. Vassallo, "il-poeżija fih kienet titnissel bil-passjoni u tikber bħal tarbija qabel ma tara d-dawl tal-gurnata". U għalhekk, b'xi eċċezzjonijiet bħalma hi l-poeżija "*Rmied*", li, fil-fehma tiegħi, qatt ma ngħatat l-importanza li jisthoq-qilha, min jaqra l-poeżiji ta' Dun Karm

jibqa' b'impressjoni ta' personalità msejsa fuq iċ-ċertezza dwar il-qofol tal-ħajja, ċertezza li tingħata enfasi mill-eleganza, il-kwazi perfezzjoni tal-vokabularju u tal-metrika, u mill-mod inevitabbli kif kwazi kull poeżija tintemm.

Ukoll jekk tiegħu poeżija bħal "*Il-Jien' u Lilhinn Minnu*", fejn il-poeta jtkellem fuq il-konflitt bejn il-fidi u x-xetticiżmu, wieħed ma tantx ikollu dubju li fi tmien il-poeżija ir-rebħa sejra tkun tat-twemmin ortodoss; lanqas biss tgħaddi minn mohħ il-qarrej li l-poeta ser jispiċċa jiddikjara lilu nnifsu ateu. Bħalma fis-sinfoniji ta' Beethoven meta nisimgħu l-irwiefen nafu fi żgur li bla dubju dawn ser ighibu u flokhom jiġu l-kalma u s-sliem, hekk ukoll fil-poeżiji ta' Dun Karm. Hemm iżda differenza waħda. Filwaqt li Beethoven ihobb mhux darba tnejn ihaxxen lehn u juża l-forzi orkestrali kollha, Dun Karm le. Ukoll jekk ikun imdagħdagħ, qatt ma nsibu splużjonijiet fil-versi tiegħu, għax ir-rajja tiegħu hi dejjem kontrollata.



**Il-bust ta' Dun Karm fil-Librerija Nazzjonali, il-Belt (fuq), u pagna minn manuskritt ta' Dun Karm fuq il-hajja bikrija tiegħu (isfel).**

L-aktar li jista' jasal għas-*"saeva indignatio"* hu fil-versi ta' *"Lil Malta ta' LLum u Għada"*:

*isma' minni, tersaqx bit-tifhir f'fommok, bir-rand f'idejk quddiem il-Monument; jien nghidhulek: Gidba sar tifhirk, u gidba l-Monument;*

Għal darba m'għandniex biss "emotton recollected in tranquillity". Ir-rabja hi aktar friska, u l-isponjanjetà l-poeta qed iqisha bħala aktar importanti mill-perfezzjoni formali, tant li r-rima bejn it-tieni u t-tielet versi hi magħmula mill-istess kelma: "monument". Aktar rażan, Dun Karm aktar tipiku, narawh f'dawn il-versi mill-istess poezija: "int kollox niġġist, djar u triqat/sa tis-satra tal-Knisja ddaħħal miegħek/ il-kesħa tal-fruġat." Versi mimlijin, sodi, iżda taħthom ma nħossux l-impetu emozzjonali li nħossu fil-kwartina li kkwotajt ftit ilu.

Naturalment biex poeta johloq id-dehra ta' emozzjoni qawwija meta l-impetu tagħha jkun ilu li għadda minn go fih, jehtieg li jkollu sengħa kbira flużu tal-kliem, tal-figuri rettorici u fil-bini tal-vrus. U x-xogħol tiegħu m'hu xejn ħlief monument frigidu neo-klassiku f'għie l-Ortodoss iżda drabi oħra jittraxxendi s-sengħa sempliċi. Wiehed mill-isbaħ eżempji ta' kif permezz tar-rettorika, b'mezzi purament artifiċjali, jirnexxilu johloq effett ta' sincerità jinsab f'din is-silta minn *Il-'Jien' u Lil hinn Minnu*

*'Emmen!'* qalu s-Smewwiet fil-kobor tagħhom u firxu quddiem ħarsti, f'leja ta' safa, bħal xmara twila tal-ħalib, bħal šhaba ta' trab tal-fidda u magħha u għewwa fiha tleblib ta' kwiekeb, dawli ta' xmu u giri ta' kometi maħruba u ħarsa kwietta ta' pjaneti u ta' qmura. *'Emmen!'* Emmen! tenniet l-Art, u bħal omm li tiegħu 'l binha go ħogorha u bis-sabar ta' l-imħabba tghallmu ta' ktieb miftuħ il-ħżuż

mitbugħa u mill-ħżuż il-fehmiet ta' min kitibhom, firrext quddiem l-gmiel li bħal sultana illibbisha u jagħniha. *'Emmen!'* Emmen! għajjat b'lehen ta' ragħda l-baħar wiesa' u gerbeb fuq ix-xtut il-halel bojod bir-ragħwa tad-dagħdiegħa: *'Emmen!'*

Emmen! tennieli, u rajtu, f'nofs in-nhar, imhegġeg ġidhak id-daħka saġfa ta' l-Imħabba.

Studju wkoll fuq fuq ta' din is-silta għandu juri kemm hu miktub bir-reqqa, kemm ma fihx spontanjetà, iżda b'danakollu l-effett totali fuq min ikun qed jaqrah hu ta' entużjażmu universali. Għal Dun Karm ix-xogħol tal-poeta hu għoli wisq, nobbli wisq, biex jithalla biss fuq il-livell tal-liriċizmu pur. *F'Dell u Dija* jidher ċar li għalih il-poeta għandu mill-profeta, huwa bniedem li jara fil-fond tal-ħwejjeġ ta' din id-dinja, u li l-poezija hi għodda li biha wiehed jista' jersaq eqreb lejn Alla. "Mhux minn jeddu l-Poeta jgħanni", jikteb Dun Karm, u jiddiskrivi l-illuminazzjoni bħala "l-Imħabba". Bħal xi poeti Romantiċi tas-seklu l-ieħor, huwa jidher li ħa l-karriera poetika tiegħu b'serjetà mill-akbar, b'serjetà li forsi aħna ta' llum insibuha tirrita. *F'Non Omnis Moriar*, poezija tal-oghla dinjità li tqanqlek bil-qawwa ta' xewqet Dun Karm għall-immortalità wkoll f'din id-dinja, insibu wkoll din iċ-ċertezza tal-poeta fuq il-valur kbir tiegħu nnifsu u fuq ir-relazzjoni tiegħu m'Alla: Kif iddoqq aipa meta swaba' mħarrġa jgħru bis-sengħa fuq il-ħjut annuna, hekk il-poeta jgħanni, meta tmisxu l-id t'Alla.

Forsi kienet haġa naturali li qassis jara l-kitba poetika tiegħu bħala forma oħra

ta' tifhir lil Alla, iżda jibqa' s-suspett li kellu tendenza jkabbar l-importanza tal-poeti in ġenerali u tiegħu nnifsu partikolarment.

Dan is-suspett jissahħah jekk wiehed iħares lejn poezija oħra li fiha Dun Karm juri l-ħsibijiet tiegħu dwar il-pożizzjoni tiegħu fl-iżvilupp poetiku tal-Malti, u din hi *Lill-Muża*. Hawn naraw, mgħottija minn velu rqiġ ta' patrijottizmu, xi haġa li tixbah ferm lis-supervja: "hawn miet, f'idejja/min lill-barranin kien jaħasra jbighek." Iżda wiehed forsi jista' jagħder das-sentiment meta jkun jaft kemm kienet kbira l-imħabba tal-poeta għall-Malti, u fil-versi li jgħu wara dawli li kkwotajt jien huwa jħoss moħħu mistrieħ għax dak li beda hu ser jitekompila minn poeti žgħażaġħ li seta' jafda fihom. B'danakollu Ġużè Cardona fit-tezi tiegħu fuq il-bijografija ta' Dun Karm jikkwota lill-Prof. Aquilina li qallu kif Dun Karm u P.P. Saydon ma ħadux gost meta l-professur ried jinkludi poeti žgħażaġħ fl-antologija *Ward ta' Qari Malti*.

Dun Karm, b'din l-idea li kellu tal-funzjoni poetika, ma setax jonqos li jidhol għall-għied politiku u religjuż ta' žmienu. U hawn naraw li għalkemm fir-religjon dejjem baqa' ortodoss mija fil-mija, fil-politika, jew għallinqas fil-kwistjoni dominanti tal-politika Maltija bejn iż-żewġ gwerer mondjali, huwa mar kontra l-fehmiet tal-klassi intellettuali li kien membru tagħha, u poġġa ruħu mad-difensuri attivi tal-ilsien Malti, u tal-identità tal-Maltin bħala nazzjon. Fis-sunett magħruf *Il-Bandiera Maltija* juri l-patrijottizmu tiegħu bla tlaqliq:

Hekk, bajda u ħamra biss; kull lewn barrani, Li jithallat ma' l-wienek, ikun blu, Jew ikun aħdar, iħassarlek ismek, Mhux ismek biss jithassar, iżda gismek ...

Iżda Dun Karm ma kienx insulari, ma kienx nazzjonalist aghma bħal xi wħud ta' žmienu u bħal oħrajn ta' žmienna. L-aqwa prova ta' dan hija l-poezija famuża tiegħu, *Chaliex!*:

Għaliex immela tiħad, Malti hija, Lil dan l-ilsien li bih int Malti sewwa? Hobb, jekk jiswewlek, l-llsna barranija, iżda le tbarri lil min hu ta' għewwa.

Ma nistax nimmagina appell patrijottiku aktar moderat u bilancjat minn dan, frott ta' patrijottizmu msejjes mhux fuq il-mieghda tal-oħrajn iżda fuq l-imħabba ta' dak li hu tagħna.

Lil Dun Karm bħala poeta-patrijott narawh f'żewġ burdati differenti, kuntrastanti, fil-poeziji tiegħu, għax Dun Karm, ta' artista, kien jikteb dak li kien jissuggerilu l-mument, ukoll jekk dan seta' jkun mhux konsistenti ma' kitba oħra tiegħu tal-imghoddi. Id-Dun Karm

moghmi wara art twelidu u lest igħabbi l-aġġettivi kollha ta' tiffhir, huwa d-Dun Karm li ma jdoqqx lil Mario Azzopardi u lil ħafna min-nies ta' zmienna. Kif għedna fil-bidu, *Il-Għanja tar-Rebħa* hi forsi l-aqwa eżempju ta' dan l-atteggjament nieqes minn kull spirtu ta' kritika. Fis-sunett *Lil Malta* Dun Karm imur f'estremi akbar ta' tiffhir, u jfakkarna ħafna f'dawk ħutna li għalihom Malta hi tassew "fior del mondo":

Daqsek lil ħadd: għaliex jekk inti zgħira, setgħetek huma kbar fir-ruħ u l-gisem, u gmieliek sa fil-kbar nissel il-għira.

F'dawn il-poeziji, u f'oħrajn li huma tassew fqar ukoll mill-angolu letterarju, bħall-poezija frigida – poezija ta' poet laureate – *E-Boats* – Dun Karm hu mahkum minn sentimenti li jdallmu r-raguni, jew inkella qed jikteb fil-lisba tiegħu ufficcjali.

Izda drabi oħra, imħabbtu turi ruħha fil-mod oppost – rabja jew diqa kbira għad-degenerazzjoni morali li jara f'pajjiżu. Ġa kkwotajtilkom xi versi minn *Lil Malta ta' Llum u Għada*, fejn l-għajta tiegħu "Gidba l-Monument" setgħet ħarget minn grizmejn Victor Fenech jew poeta ieħor ta' zmienna. Fis-sunett lil Dun Mikiel Xerri jikkundanna l-ingratitude ta' pajjiżu lin-nies kbar tiegħu, u f'sunett ieħor, *Fis-7 ta' Meju 1941*, jittkellem fuq il-gwerra bħala kastig għall-bruda spiritwali ta' Malta, u jgħid bi tnehida, "U ħsiebna ntilef wara gid għaddieni." U jerga' jixli lil Malta fil-poezija *Progress*, fejn l-eleku li jagħmel tad-dizonestà fl-oqsma kollha tal-ħajja Maltija huwa bħat-tokki tal-mota. Biex nagħmel parentesi ċkejna, f'dil-poezija Dun Karm, magħruf bħala l-akbar mgħallem li qatt kellna ta' lsienna, ma beżax jagħmel dak li poeti bħal Mario Azzopardi huma hekk spiss ikkritikati li jagħmlu u uża kelma Ingliża li daħlet fil-Malti: "fil-business, fil-pulitka/Gideb, tnassis bla qies..."

Il-qassis u l-patrijott nsibuhom mwaħħdin b'mod interessanti f'uħud mill-poeziji, bħalma huwa s-sunett *Talba għax-Xita*. Hawn naraw fil-poeta dik l-illużjoni hekk komuni fostna li Malta hi xi haġa speċjali fid-dinja, li tokkupa xi post partikolari fl-pjan tal-providenza t'Alla:

Mulejja, ħniena minn dil-gzira tagħna!  
Inti li ħtartha bħala bintek kmieni,  
Int li ta' mħabbtek tajtha l-jedd ewlieni,  
Thallihieq tmut bil-għatx, Mulejja,  
ismagħna.

U f'sunett ieħor, *Il-X ta' Frar*, insibuh kważi jlum lil San Pawl talli mhux qed jieħu ħsieb biżżejjed ta' Malta:

Aqbad it-tmun; haddem l-egħruq ta' drieghek;

int mexxi d-dgħajsa; inti hiltek kbira... u taf, żmien ilu, kemm waqafna miegħek.

F'dawn il-ħsbijiet Dun Karm qed jesprimi, kif spiss jagħmel fuq ħafna ħwejjeg, il-ħsbijiet li t-tradizzjoni u l-opinjoni ta' ħafna ġenerazzjonijiet jew inkella ta' l-awtorità tal-Knisja qiesu bħala l-verità. Difatti l-aktar poeziji deprimenti li huwa kiteb huma dawk il-ħafna poeziji ta' devozzjoni jew fuq sugġett religjuż illi jaslu dejjem fejn għandhom jaslu, li rari jissorprenduk. Ukoll poeziji li Aquilina għabar fl-Antologija Dunkarmjana, bħal *Lill-Madonna ta' Lourdes* u *B'danakollu*, u ma ssibihom xejn ħlief il-klixejiet tal-ħsieb religjuż. Jiena ma nafx kemm Dun Karm kien studjuż tat-teologija, izda jkollni ngħid li ma kienx wisq. Ma naħsibx li, jekk tneħħi xi poeziji bħal *Bjuda* u *Żjara lil Ġesù*, Dun Karm ser jibqa' jinqara l-aktar bħala poeta religjuż, għax la għandu t-taqbid ġenwin ġewwa fih, u lanqas il-fantasija komplikata li toħloq l-akbar poezija religjuża. Hu ta' min jinnota wkoll li l-aħjar poeziji religjużi tiegħu huma dawk li fihom jidhol xi element mhux religjuż. *Żjara lil Ġesù* tinterressana minħabba n-nostalgija ta' Dun Karm għal tfulitu u l-imħabba għadha ħajja għall-mejta ommu; *Il-Monument* tibagħalna fil-memorja minħabba l-interpretazzjoni hekk penetranti tal-istatwa ta' Sciortino u mhux għall-banalitajiet dwar mużika celesti li jidhirlu li qed jisma' waqt il-Kungress Ewkaristik.



Dun Karm fi xjuhitu

Hekk ukoll, *Int Alla ħanin* tirnexxi minħabba s-semplicità kbira tagħha, li tfakkarna fit-taqbiliet tat-tfal. Din il-poezija forsi hi l-aħjar xhieda dwar in-nuqqas ta' sofistikkazzjoni teologika ta' Dun Karm, li għalih ir-religjon dejjem baqgħet essenzjalment emozzjonali, ukoll fil-poeziji fejn xtaq ikun filosofiku, bħal *Il-'Jien' u Lilhinn Minnu*. Dan hu bla dubju l-ispiritu religjuż tradizzjonali ta' pajjiżna, l-ispiritu li żamm ir-religjon qawwija f'pajjiżna għal tant sekli, u naħseb li għalhekk fl-imghoddi l-poezija religjuża ta' Dun Karm ingħatat importanza ferm akbar milli jisthoqqilha.

Dun Karm kien wiehed minn sensiela ta' qassisin letterati u eruditi li Malta pproduċiet bejn is-sekli 17 u 20, qassisin li ta' spiss kienu jagħmew wara l-kitba u l-istudju u spiss jinsew il-missjoni qaddisa tagħhom. Dun Karm ighidu li kien qassis tajjed, izda minn dak li jidher naħseb li l-interessi lajci tiegħu kienu akbar minn dawk religjużi, għalkemm wiehed irid iżid li spiss kien jinqeda bil-letteratura biex jilhaq l-iskopijiet pastorali tiegħu. Haġa tidher probabbli; li hu nnifsu ma kienx dejjem sodisfatt bil-ħajja tiegħu sacerdotali. Dan jidher, per eżempju, f'*Missjunarju*, poezija li fiha qatt ma jsemmi lilu nnifsu, izda li fiha donnu qed jigbed paragun implicitu miegħu nnifsu. Dana narah l-aktar fl-aħħar versi, fejn Dun Karm jistħajjel li l-missjunarju Malti qed jittkellem bejnu u bejn ruħu:

O dar sabiħa fejn għaddew bħal holma l-ewwel snin ta' tfuliti;  
O dar imwensha  
b'ilhna li jien tgħallimt sa mill-benniena naghzel wiehed mill-ieħor;  
gzira xemxija,  
li bħal ġilju tal-ilma  
qatt ma ninsiekom  
u għadha f'qalbi l-ħlewwa tagħkom; izda ma nibdilkom ma' din id-dwejra tiegħi,  
għax intom ma tafux tagħtuni bħalha l-hena tas-sema.

Jekk meta kiteb dawn il-versi Dun Karm ma ħasebx fih innifsu, fil-kumdità ta' daru u tal-qaqoċċa letterarja tiegħu, kien bil-ħosta anqas sensitiv milli naħseb jien.

Izda għalkemm forsi fil-ħajja letterarja Dun Karm ma kienx dejjem nieqes mis-supervja, naħseb li fir-rapporti tiegħu m'Alla kellu umiltà kbira. Hekk għall-anqas jidher minn ħafna mill-poeziji tiegħu. Fi tnejn minnhom, per eżempju, li huma *Dan Min Hu?* u *Lampa Ċkejna* narawh jiftakar fil-kliem ta' Kristu li biex wiehed isalva jrid isir bħat-tfal iż-żgħar.

Inti, kbir fiċ-ċokon tiegħek,  
ma tidherx ħlief liċ-ċkejknin,  
u tistabba ġewwa shaba  
għall-għajnejn ta' l-imkabbrin,

jkteb *f'Dan Min Hu?* Dan il-prinċipju kbir li n-Nisrani jeħtieġ li jxejjen lilu nnifsu quddiem Alla Dun Karm jidher li fehm u tajjeb, u għalkemm kburi mis-suċċess li kiseb bħala poeta, qatt ma wasal biex inaqqas mill-kobor tas-setgħa u l-għerf ta' Alla. Difatti, *f'żewġ poeziji* huwa jasal biex jagħmel paragun dirett bejn l-arti u xogħol Alla kif jidher fil-ħolqien, u d-darbtejn juri kważi mistħija meta jara kif il-qawwa kreattiva t'Alla u l-gmiel tal-ħolqien jisbqu bil-bosta wkoll l-isbaħ xoghlijiet artistici tal-bniedem.

Naturalment, Dun Karm kien iħares lejn l-arti kif kienu jħarsu lejha l-klassiċi u ħafna awturi oħra ta' l-imghoddi, jiġifieri bħala imitazzjoni tan-natura. Dana narawh l-aktar ċar *f'Alla Mhux Hekk*, fejn il-kuntrast huwa bejn kwadru li juri pajsagg u l-pajsagg innifsu. Lill-pittur jimmaġinaħ jisraq "il-lwien mill-warda, mill-vjola, mil-lelluxa"; l-iskop tiegħu hu biss li johloq l-illużjoni tal-ħajja li ra fil-pajsagg ta' quddiemu. Izda Dun Karm, wara li hu stess ipingilna ta' mghallem tassew, għalkemm bil-kliem u mhux biż-żebgħa, pajsagg, ikompli biex iġhid, b'ton li fih insibu mħalltin il-mogħdrija u d-disprezz:

Oh kemm hu ċkejken  
il-kobor tal-bnedmin, u kemm hi fqira  
is-sengħa ta' min jaf iħalli ħsiebu  
maħżuż fuq xiber xkora.

U jispiċċa bil-kliem mimli għageb u qima:

Alla mhux hekk: min dawk l-egħgubijiet  
jagħmel mija kuljum u mija jħassar.

Hekk ukoll, *f'Ward* juri umiltà quddiem id-dehra ta' bukkett ward: "Deh! kif titfi quddiemek/il-ghanja ħarxa li toħroġ minn fommna", u jaqbel sabiħ ferm il-vers tiegħu ma' "weraq niexef imxerrda 'l hawn u 'l hinn fil-kotba morda." Din hija umiltà li wiehed jieħu gost jaraha mhux biss fin-Nisrani izda wkoll fil-artist; izda wiehed jista' wkoll jikkummenta li Dun Karm forsi ma kienx jagħmel dawn il-paraguni diretti tal-arti man-natura kieku ra l-arti bħala attività tal-bniedem indipendenti għall-aħħar mill-imitazzjoni tan-natura, kieku rrealizza li l-bniedem – li hu nnifsu meta kiteb l-poeziji tiegħu, inkluzi dawk deskrittivi – ma jippruvax jerga' johloq in-natura, izda xi ħaġa konxjament artifiċjali li tagħti pjaċir bl-istess artifiċjalità tagħha. Izda dan mhux il-post li wiehed jidhol *f'kwistjonijiet* ta' filosofija tal-arti.

Għal Dun Karm, qassis u Nisrani, l-Imħabba kienet tisser, fit-teorija għall-anqas, fuq kollox l-imħabba ta' Alla; tant hu hekk li *f'Il-Għanja ta' l-Imħabba* hu jibki l-fatt li mill-ħolqien kollu huwa l-bniedem biss, li jaf x'inhi l-Imħabba, jiġifieri l-personifikazzjoni ta'

l-Imħabba, li ma ħabbhiex. Izda bħall-biċċa l-kbira tal-bnedmin Dun Karm, minkejja dak kollu li ddiċjara, naħseb li l-aktar li ħabb kienu bnedmin oħra, u l-aktar lil ommu. It-tifkira t'ommu titla' u terġa' titla' fil-wiċċ fil-poeziji tiegħu. Il-kwadru ta' tfulitu bħala ż-żmien imdieheb ta' ħajtu li nsibu fi *Żjara lil Ġesù* hu dominat minn ommu:


imma fik l-aktar, j'omm, li għalkemm  
xwejħa  
ta' tmenin sena, bqajt sa l-aħħar siegħa  
sabiħa bħalma kont fl-aħjar minn  
tiegħek... u taht l-art ħanina  
fit-tgħanniq tal-mewt xtaqt norqod  
miegħek.

L-aħħar immaġni tista' gġiegħel li whud jobsru li kien hemm xi ħaġa morbuza *f'din* it-tifkira li Dun Karm kellu tal-imħabba t'ommu, izda forsi wiehed m'għandux jaqbeż għal konklużjonijiet hekk malajr. Mill-banda l-oħra, din ir-rabta qawwija ma' din it-tifkira turi forsi li Dun Karm kien qed jikkompensa għaċ-ċaħda li hu għamel għall-imħabba tan-nisa meta sar saċerdot billi fl-istħajil tiegħu kabbar il-gmiel u l-imħabba t'ommu.

Wiehed ma jistax ma jasalx għal din il-konklużjoni meta jara din il-herqa fil-poeta tant u tant snin wara li ommu kienet mietet, *f'versi* bħal dawn minn *Waħdi*, poezija fejn il-poeta jhossu iżolat mill-imħabba tal-bnedmin:

Omm!... xi hlewwa, xi tjeba ta' isem;  
Omm, il-kelma tal-faraġ fil-hemm  
Omm, il-kelma tal-ħniena fil-ħtija,  
Omm, il-kelma li trażzan id-demm.

Għalija jfisser ħafna l-fatt li fi *Il-'Jien' u Lilhinn Minnu* l-uniku passagg li fih il-poeta thossu impenjat emozzjonalment huwa dak fejn jitkellem fuq il-mewt t'ommu.



Il-mewt u l-imħabba huma marbutin flimkien *f'dawk* il-poeziji li fihom Dun Karm jithaddet dwar Ġannina Pisani, u l-aktar fiż-żewġ sunetti li kiteb wara li Ġannina mietet. Jiena minix ser nidhol fil-kwistjoni tan-natura tar-rabta emozzjonali bejn Dun Karm u Ġannina Pisani, għaliex fin-nuqqas ta' fatti sodi hija ħaġa odjuza li wiehed joqgħod jistħajjel. Biss, ħaġa ċara, kemm mill-poeziji ta' Dun Karm, kemm minn tagħrif li jagħti Ġużè Cardona fit-tezi tiegħu, li Ġannina Pisani, li għexet sittax-il sena *f'dar* il-poeta, kienet għażiża għal Dun Karm. Kienet il-mara waħdanija, minbarra ommu, li Dun Karm kitbilha vrus ta' affezzjoni, u bħal ommu meta mietet nisslet niket go qalbu, niket li sab xi ffit sfog fil-kitba tal-poezija.

Izda ż-żewġ sunetti lil Ġannina Pisani m'għandhomx x'jaqsmu, *f'dik* illi hi kwalità letterarja, mal-versi li minn żmien għall-ieħor nebbhet ommu. Dawn is-sunetti għandhom rażan li jasal biex ikesshek, rażan li jgġiegħlek taħseb li dwar dan is-sugġett Dun Karm baża' jitleq ir-riedni minn fuqu nnifsu. Xi ħjil tas-swied il-qalb li ħass jagħtuhulna xi versi bħat-terzina li tibda, "Xejn iżjed ma jifdik min-nagħsa tqila", fl-ewwel sunett, għalkemm imbagħad l-aħħar terzina, li fiha t-tama konvenzjonali tal-qawmien mill-imwiet, terġa' tmur għall-formalità. Aktar personali hija terzina fit-tieni sunett, li fiha t-tama waga tal-qawmien issa tiegħu l-forma konkreta ta' eternità li fiha Dun Karm u Ġannina jkunu jistgħu jirriproduċu l-hena li sabu *f'din* l-art:

Għad nergħu bħalma konna ġewwa  
darna,  
henjin *f'Dar* il-Missier li jħobb 'l uliedu,  
Mal-ħbieb li fit-tigrib kienu madwarna.

Dal-ħsieb huwa jirripetih fin-nota li hu kiteb għaž-żewġ sunetti, fejn fost ħwejjeġ oħra jgħid: "Għalija t-Tama li għad naraha fil-Hena ta' dejjem". Din hija nota importanti għax fiha, għall-anqas jekk wiehed ma jaċċettax l-ipotesi kerha li Dun Karm hawn qiegħed biss jixhet il-bzar fil-għajnejn, naraw li r-rapporti bejnu u bejn Ġannina setgħu kienu intimi bla ma kellhom element sesswali. Ġannina kienet, fl-klm Dun Karm, "tagħder u t-farrag, tqawwi l-qalb u twissi skond il-ħabtiet li magħhom ffit jew wisq titbiddel ix-xejra tal-moħħ u t-taħbita tal-qalb tal-bniedem." Forsi għal Dun Karm Ġannina kienet biss suċċessura tal-omm li kienet tant fissret għalih.

•jissokta *f'ħarga* oħra

Disinn ta' Mario Vella li deher l-ewwel darba fil-faċċata ta' *Il-polz* (1971).



## TABERNAKLI TA' MARIO AZZOPARDI POETA FI TLIET BURDATI

MINN JOE FRIGGIERI

Jekk il-kittieba kollha huma, f'ċertu sens, awtobijografici, mhux kollha jinteressahom iperrċu ruħhom bl-istess grad ta' għera. Wiehed minn dawk li ma jzommu xejn lura huwa Mario Azzopardi, poeta fost l-aħjar tal-generazzjoni ta' wara l-Indipendenza u wkoll l-aktar wiehed prolificu.

Min jaf lil Azzopardi bħala bniedem jista' jara haġtu riflessa, kwazi mpingija, f'dik li kiteb, stadju wara stadju, taqliba wara taqliba, bidla wara l-oħra. U minhabba li anki mil-lat purament bijografiku l-hajja tal-poeta ma kenix xi waħda lixxa, ma setax jonqos li anki stilistikament il-prodott letterarju jiżviluppa, jinbidel, iġġaddi huwa wkoll minn fażijiet kuntrastanti, mill-protesta għall-ironija, mill-ironija għar-riflessjoni, mir-riflessjoni għall-mistiċiżmu u l-lirika pura.

Madankollu ma rridux nġaġġu nikklassifikaw. Għax meta tikklassifika tkun tabilfors qed tissimplifika, u simplifikazzjoni, għalkemm tghinek tifhem, tista' f'xi waqtiet twasselek għall-falsifikazzjoni, billi ma tħallix tara aspetti importanti tal-prodott artistiku.

Hekk ngħidu aħna, għalkemm m'hemmx dubju li stilistikament *Tabernakli* jappartjeni għall-faži meditattiva matura tal-poeta, li tikkuntrasta mal-ġestikulazzjoni bla rażan tax-xoghlijiet bikrin, ċerta tematika, ċerta viżjoni tal-hajja, baqgħet l-istess. U mhux faċli tagħmel gustizzja lix-xogħol aħħari bla ma tipprova tifli bir-reqqa kull biċċa tal-mużajk.

### TLIET PARTIJET

Ibda biex, il-gabra nqasmet fi tliet partijiet, *Mantra*, *Mughanni*, u *Azazel*. Mhux b'kapriċċ, anzi għal raġunijiet tematiki pjuttost ovvjji. Fl-ewwel parti, *Mantra*, għandek issib, minbarra l-preokkupazzjoni dwar Alla u r-relazzjoni tiegħu mad-dinja u l-bniedem, impressjonijiet poetiċi (u mhux sempliċement turistiċi) dwar għadd ta' bliet barranin li żar il-poeta: Praga, Budapest, Belgrad, Hamburg. Huwa f'din it-taqsimha li l-poeta jistaqsi l-mistoqsijiet metafiziċi ewlenin, u juri li sar midħla sewwa ma' l-elementi mistiċi tar-religjonijiet il-kbar, l-aktar (f'din it-taqsimha) tar-religjonijiet orjentali; imma

mhux biss, għax minbarra għall-Buddiżmu, l-Induwiżmu u t-Tao, f'din l-ewwel taqsimha hemm ukoll referenzi għall-mitoloġija klassika (*Alla ċ-Cawlun*) u għall-mitoloġija bibblika (*Luċifru*, *Ruħ tiegħi sfajra*). Għażla eklettika ta' elementi mistiċi li l-poeta jużahom għal skopijiet poetiċi.

Biss, għalkemm f'*Tao Te Cing* il-poeta jistqarr li m'għandux "alla fiss", u li l-fatt li tghammed nisrani kien purament incidental, madankollu, meta l-poeta jimpenja ruħu soċjalment u moralment favur niesu, meta jidentifika ruħu magħhom u jittellem f'isimhom, l-Alla li jimplora hu l-Mulej. Alla tal-profeti, Alla persuna haġja (ara tmiem *Tao Te Cing* u l-aħħar versi ta' *Dar-raġel b'sieq waħda*). U hekk irid ikun loġikament, għax ir-religjonijiet semitiċi li haġgu mill-Palestina (il-Ġudaiżmu, il-Kristjaneżmu, l-Islam), jikkuntrastaw mar-religjonijiet orjentali appuntu f'dan: Alla jkellem lil niesu permezz tal-profeti; il-profeta huwa dak li jittellem f'isem Alla u f'isem il-poplu. Dan il-kuncett, li huwa fundamentali fir-religjonijiet semitiċi, huwa nieqes fir-religjonijiet orjentali. Fil-fatt meta niġu fit-tielet taqsimha tal-ktieb (*Azazel*), it-taqsimha fejn jinħass l-aktar l-impenn politiku u soċjali tal-poeta, il-metafori dominanti jittieħdu kollha mill-Bibbja (rakkont u ritwal).

### L-ELEMENTI TAR-RELIGJON

Fid-dahla tal-ktieb *The Mystical Element in Religion*, F. von Hugel jiddistingwi tliet elementi f'kull religjon: l-element intellettuali (mit, domma, twemmin, teoloġija); l-element istituzzjonali jew soċjali (riti, struttura, organiżazzjoni); u l-element mistiku (esperjenzi speċifiċi u prattiċi axxetiċi).

Nistgħu ngħidu li Azzopardi jissellef għall-iskopijiet tiegħu mit-tliet kategoriji. Minn ta' l-ewwel jieħu l-mit (għalkemm mhux domma); minn tat-tieni jieħu r-rit (għalkemm mhux l-organizzazzjoni); minn tat-tielet jieħu sija l-esperjenza tipikament religjuża ('fascinans et tremendum', skond id-definizzjoni famuża ta' Rudolph Otto f'*The Holy*), sija l-mottiv penitenzjali li huwa kostanti fil-gabra kollha, u li huwa enfazzat b'mod speċjali fit-tielet taqsimha.



## LIVELL A

Miniex ngħid li b'daqshekk f'Azzopardi hemm integrazzjoni bilancjata ta' dawn l-elementi. Huwa ċar li għalih aktar jappella l-ġest ritwali bħala espressjoni penitenzjali ta' htija individwali u kollettiva, milli t-tifsira teologika li din tingħata fi hdan istituzzjoni. Mill-banda l-oħra jista' wieħed iġhid, wara li jaqra *Tabernakli*, li għal Azzopardi f'din il-fażi ta' l-esperjenza umana u poetika tiegħu, Alla ma jidher imkien, lanqas bħala problema? Li l-preżenza tiegħu ma tinħassx, imqar jekk biss bħala l-Alla ta' Ġobb fuq il-mizbla jew l-Eloj ta' Kristu fuq is-salib?

## L-ASPETT MISTIKU

Il-ġibda lejn l-aspett mistiku tar-religjon tistennieha. Diversi psikologi nnutaw kif fl-iżvilupp reliġjuż ta' l-individwu jseħħu żewġ krizijiet: krizi tal-fidi fl-adolesxenza, fejn dak li jkun jipprova jsib raġuni għal dak li fi tfulitu aċċettah bla ma staqsa; u krizi oħra fil-maturità, fejn id-domma tibda thallih biered, u jkun jixtieq ferment mistiku. (Jekk nieħdu l-Konċilju ta' Trentu bħala risposta, fuq livell kollettiv, għall-ewwel krizi, u l-Konċilju Vatikan II bħala risposta għat-tieni krizi, nifhmu għaliex mill-Konċilju Vatikan I hawn twieldu u sseddqu hafna movimenti "mistiċi", bħall-Pentekostali u l-Kariżmatiċi).

Issa, kif għedt qabel, fir-religjonijiet orjentali nsibu enfasi qawwija fuq l-element mistiku, waqt li f'dawk semitiċi l-enfasi hija aktar fuq l-element profetiku. Din hi, mingħajr dubju, ir-raġuni ewlenija għala r-religjonijiet Indjani, i.e. l-Induwiżmu u l-Buddiżmu, illum qed jaffaxxinaw lil hafna nies fil-Punent, li qabel kienu nsara, imma li llum m'għadhomx iħossuhom sodisfatti bil-Kristjaneżmu. It-twemmin Indjan li fl-aħħar mill-aħħar dak li jgħodd huwa t-tisfija ta' l-individwu mid-distrazzjonijiet u l-impurezzi li jostakolaw l-għaqda tar-ruħ ma' l-Assolut, u li, fil-fond nett, l-essenza tar-religjonijiet hi l-istess – dan it-twemmin illum saħħar lil hafna nies fil-Punent, imbeżżgħin mill-effetti tat-teknoloġija fuq is-soċjetà u l-individwu. Hafna nies magħrufa, minn Aldous Huxley sa C.G. Jung, minn Sir Arnold Toynbee sa Shoun, mill-Beatles sa Bejart, hassew is-seher tal-ħsieb orjentali u ġew influwenzati minnu.

## MANTRA

Huwa f'dan id-dawl li wieħed irid jaqra l-poezija ta' l-ewwel sezzjoni – imsejha *Mantra* – kelma li tfigger, appuntu, litanija ta' kliem li għandu l-hila jsaħħar u jgħaġġeb.

*Qalet Marku*, l-ewwel poezija f'dil-kollezzjoni, tistabilixxi l-atmosfera. Il-kliem hu saħħari, kważi maġiku u jevoka tixbihat u kwadri msahħra. Il-lampi fuq il-baħar, ir-rigħnu jwaqqaq' ż-żrieragħ, sema bla twieqi, sigra żahrija, art il-belladonna, il-ftejjel fjakki tas-sajjieda, blat niedi. Anki isem il-post, wieħed iħoss, huwa wżat għall-effett soniku. Imbagħad il-preokkupazzjoni tematika ta' dnuh u ndiema, is-sens ta' htija għal offiża li mhix imfissra ċar, forsi xi haġa li għaliha thossok responsabbli mingħajr m'inti hati fil-fatt:

waħdek . . . biex tgħarraq  
dnuh niesek fil-baħar.

*Tariqat* tibqa' fl-istess vena. Hawnhekk għandna t-twaħhid tal-poeta u l-mistiku, ta' l-estetiku ma' l-axxetiku, fil-figura tal-penitent, guru, pellegrin, riesaq bi fjura tan-narċis, b'qoffa żgħira tamal jew qasba li sab qalb ir-ramel, riesaq halli jittlob mal-herża tal-bir, "sakemm talbu jkun nadif daqs l-għadam."

L-element Buddista f'*Tabernakli* huwa sintomu iehor tar-"rinunzja tan-nisel".

Meta taqta' l-fjuri hija lirika importanti għax turi x-xenqa tal-poeta għal Alla u d-diffikultà ta' komunikazzjoni miegħu meta l-aktar tixtieqha. Fl-ambigwià ta' l-aħħar strofa hemm id-dramm tal-problematika kollha ta' Azzopardi vis-à-vis Alla.

Alla l-assenza tal-ward  
met'int tixtieqhom l-aktar.

Fil-Buddiżmu Alla huwa msejjah il-Vojt, dak li m'għandux isem. Fit-teologija negattiva ta' xi teologi nsara, l-enfasi titqiegħed fuq il-limiti tad-diskors fuq Alla, iżjed milli fuq dak li jista' jingħad. Imma Azzopardi jhalli dubju saħansitra dwar jekk il-komunikazzjoni hijiex qatt possibbli. Għan-Nisrani l-komunikazzjoni hija possibbli għax tibda minn Alla nnifsu, tigi minnu bħala don, rigal F'Azzopardi hemm biss ix-xenqa, mhux it-twegiba għaliha. L-impressjoni tixbah lil dik li tiegħu meta tara l-films ta' Bergman fuq l-istess suġġett (eż. *The Silence*).

Ma jkellmekx.  
Lanqas meta ddeffislu  
l-isbah fjura fil-kustat miftuh.

U jekk Alla ma jtkellimx, mhux biss jibqa' sieket meta trid jtkellem, imma jibqa' sieket dejjem – kif tista' tghid li jeżisti? Din, għallinqas, tidher li hi l-mistoqsija li wieħed iħossu jrid jistaqsi f'tarf din il-poezija.

Bħal *Poezija*, u *Mewt fuq il-Plajja* t-tnejn jitrattaw it-tema tal-bniedem waħdu. Fl-ewwel waħda s-solitudni eżistenzjali "ta' min jagħmel li jkun waħdu" titqabbel ma' poezija li hadd ma jrid jismagħha, ma' lapida mingħajr kitba. Fl-oħra jingħad li "qalbu kienet bħal għanja qed tfitx 'il min ikantaha".

*Tao Te Cing* toltqot bil-kontradizzjoni interna li hemm bejn l-istqarrija "jien m'għandix alla fiss" u l-invokazzjoni

għbart hafna frak, Mulej,  
ta' nies immankati bħali,

paradoss li aċċennajna għalih qabel. Fost "l-immankati" li l-poeta jidentifika ruħ magħhom hemm Xokostri l-Grieg, li "qdiem bħall-akropoli u tar għal New York/jispara l-grieden fid-drenagg tal-belt"; Yanaka l-Indjana li "xegħlet l-incens/ quddiem sidirha tal-lemin"; wara li "qasqsuh fl-isptar San Gorg ta' Londra" minhabba l-kancer u li "baqgħet tqaddu fl-ispirtu". Kien minhabba dawn il-laqgħat li ruħ il-poeta "saret katalogu ta' nies bla fattizzi.

F'Alla Ċawlun insibu verżjoni mitologika tal-mit tal-ħolqien u l-waqgħa. Mal-waqgħa għet il-mewt – il-kastig li Alla ta, donnu kontra qalbu, lil nisel il-bniedem:

Dakinhar Alla hażżeż ras ta' mewt  
ma' djul l-għadira  
u għadda l-lejl jipprova jibki.

*Gulfam* hija poezija oħra mnebbha mill-mitologija orjentali. Fir-raġel b'għisem ta' fjura l-poeta jerga' jilmaħ lilu nnifsu:

Jien ir-raġel tat-turban  
qed infittex 'il min għandu s-sabar  
jara x'harsa għandhom  
għajnejja kannella.

Hawnhekk tinħass l-istess xewqa bħall-komunikazzjoni, fuq sfond estetiku, li tinħass f'*Mewt fuq il-Plajja*.

F'*Dar-raġel b'sieq waħda* l-poeta jidentifika ruħu b'mod mill-aktar espliċitu ma' dawk li qed ibatu:

Mulej: jien il-folla ta' l-imbikkma.  
Naf kif tbatu.

F'*Luċifru* hemm ripetizzjoni ta' l-idea li rajna f'*Qalet Marku*: l-idea li l-poeta qed ibati bla ħtija (għal dñubiet haddiehor?):

Meta taħsbek Luċifru bla ħtija.



L-ambigwià ta' dan l-aħħar vers qiegħed fil-fatt li d-dñub ta' Luċifru kien is-suppervja. Min jista' jghid li hu bla ħtija? Mill-banda l-oħra donnu hawn l-idea li Luċifru wehel ta' kolloxx u li l-kastig li qala' kien ehrex minn dak li kien jisthoqq. L-effett li tħalli l-forma litanika tal-poezija (sensiela ta' frażijiet temporali subordinati mingħajr riżoluzzjoni fi frażi b'verb ewlieni), huwa wieħed ta' protesta li ma tasal imkien, lament li jaqa' fuq widnejn torox, il-bikja mrażżna ta' xi hadd maqbud f'ċirku li ma jistax joħroġ minnu.

Wara l-poezija tal-vjaġġi f'artijiet barranin (p. 51 sa 57), l-ewwel sezzjoni tagħlaq bil-poezija *Mantra*, l-isem tat-taqsimha nfisha. Ta' min jinnota li ċ-ċerimonja ritwali li jiddeskrivi l-poeta f'din il-poezija sehhet, kif tghid in-nota, f'"appartamento tas-setta tal-Hare-Krixna f'Hamburgu"; jigiifieri hija religjon orjentali *importata* fil-Punent. Il-poeta jidher milqut sewwa mill-istramberija tar-ritwal, u għalhekk jiddeskrivih fid-dettall. Jidher milqut ukoll mill-figura u l-ġesti tat-tfajla li introduċietu għal din il-liturgija. F'dil-poezija hemm riferenza għad-duttrina tat-trasmigrazzjoni tar-ruħ, jew metempsikosi, u r-ritorn bla waqfien tal-ħajja f'forom godda (*Vasta Samsara*), twemmin centrali fil-Buddiżmu u l-Induwiżmu:

ħajtek tizloq bħal qatr' ilma  
u tghaddi, kif jidbiel dal-ġizimin,  
lejn rebbiegha oħra.

It-tieni taqsimha tal-ktieb jisimha *Mughanni*, u hija magħmula minn poeziji fl-istil tal-lirika pura, il-lirika tal-ħajja fil-beraħ u l-element natural, li jrispondu għal mumentli emotivi fl-esperjenza tal-poeta: l-ilma, il-qamar, l-aghsafar, il-baħar, ix-xita, l-istaġuni, is-siġar, il-blat, u r-riħ; lirika li titghanna b'kisra fil-vuċi, ma' l-akkumpanjament ta' strumenti mużikali umli – il-kitarra, il-flawt, il-vjolin, dcjjem f'tonalità minuri, fejn il-mara, maħbuba u mixtieqa, tidher jew 'il bogħod, jew siekta, jew misterjuża, jew sieħba fit-tbatija. U ż-żmien għaddej. Mill-ġdid, *Mughanni* mhu hadd għajr il-poeta nnifsu.

Mughanni skur fetax qalbu mar-riħ  
u l-ħaġar tniehed bħallikieku fehem ...  
Mughanni ilu ħamest iljieli ma jorqod,  
iħuf messagg mal-fil tal-kosta.  
Is-sema u l-lejl u l-ħaġar u l-baħar ...  
Mughanni ried joħlom holm' oħra.

## AZAZEL

U niġu għat-tielet taqsima, msejja *Azazel*, bħall-aħħar poezija. *Azazel* hija l-moghża tat-tpattija, il-bhima li fir-Rabta l-Qadima kellha ggorr simbolikament id-dnubiet tal-poplu kollu. (Hija wkoll, għalhekk, simbolu ta' Kristu, li ha fuq spallejh id-dnubiet tar-razza umana). Il-poeta jhossu responsabbli għal niesu u jgħolli lehn u f'isimhom, sew biex iperreċ htijiethom, sew biex jikxef it-tbatija tagħhom sew biex jifthilhom għajnejhom u johroghom mill-injuranza, sew biex ilissen it-tama li xi darba għad jinhelsu. Minn *Gandlora* nislet:

Malta tal-gandlori  
itlob li jitqaxxru mħuħ uliedek.  
Itlob għas-sapjenza.  
Malta tas-seba' Madonni.  
Għax hemm maġar għajnejn  
u mank demgħa wahda.

U mis-*Siegħa tal-Hanzir*:

Mulej. Hares lejn dal-hlas,  
nebbah 'il niesi w ohroghom  
mis-sakra, min-nghas.  
Ja poplu bla ħmira  
mur ohroġ iċ-ċippu tal-wegħda.  
Mulej. Naddafhom mill-oppju  
ta' min jidneb it-turment ta' l-injuranza.

Il-poezija kollha f'din it-taqsima (sebgħa b'kollox) igħaqqu l-element soċjali-politiku ma' l-element penitenzjali-religjuż. Il-forma ħafna drabi tixbah lil dik tas-salm, b'ripetizzjoni litanika ta' l-ewwel kelma f'kull vers (eż. *Is-Siegħa tal-Hanzir*), l-introduzzjoni ta' kwartini fuq l-istil tal-kurunelli tal-qaddisin (*L-Għabex tat-tliet nisa*), ir-riferenzi bibbliċi, l-aktar għal episodji tar-Rabta l-Qadima (*Jom Kippur* u *Azazel*). F'*Kantiku ta' Poplu* jinhass fuq xtut ix-xmajjar tal-Babilonja, il-lament ta' poplu tturufnat u msawwat.

Aktar milli lament, *Azazel* hija poezija ta' protesta, fejn Alla, "Jahwe ta' Ġeremija", jiġi akkużat li qarraq bil-poplu tiegħu. Il-vokabolarju u l-istil f'dil-poezija jfakkrek f'Azzopardi bikri. F'*Azazel* hemm il-mistennija ta' poplu li jrid jinheles; u hemm ukoll "il-habbâr, liebes imkittief fuq blat l-għuxa, lest jehlishom." Imma t-tama malajr tmut, hekk kif il-poeta jagħraf li talbu mhux milqugħ, u li dak li ttama u talab għalih għadu 'l bogħod.

U mal-foga tal-ward fil-passatur  
jaħrab bħal mogħza mħaffra  
jistenna r-repubblika l-ohra.

Fuq din in-nota sewda jagħlaq il-ktieb. Il-politici jwiegħdu u ma jagħtux. Alla jidher li ma semax' il-profeta (jew il-poeta) jaħseb u l-poplu jistenna li jinheles. Jiġik li tistaqsi: "Meta?" U jiġik ukoll li taqta' jiesek.

*L-impenn soċjo-politiku jerga' jiddaħhal f'Tabernakli, iżda din id-darba, l-atteggjament ta' Azzopardi huwa aktar riflessiv mill-burdati tiegħu fis-snin Sittin. Il-poezija fit-Taqsima Azazel igħaqqu l-element soċjo-politiku ma' l-element penitenzjali-religjuż. F'naħat ohra tal-ktieb, il-poeta jzur inħawi fl-Ewropa fejn il-poplu bata mill-oppresjoni politika.*



## Noti dwar Movimenti Letterarji fl-Ewropa (2)

# IL-MODERNIŻMU

Freud fl-1891, meta r-icerki tiegħu dwar il-moħħ kienu diġà qanqlu kontroversja vjolenti.

Rimbaud, il-poeta "mishut" li ried ibiddel il-ħajja. Il-mewt tiegħu qabel il-waqt innewtralizzat wieħed mill-ilhna l-aktar importanti fil-letteratura moderna fl-Ewropa.



Freud

Rimbaud

**L**-ISTESS KIF IR-ROMANTIČI kienu rribellaw kontra l-manjeriżmu neo-klassiku u kontra l-Illuminiżmu, hekk ukoll, fit-tieni nofs tas-seklu 19, fl-Ewropa tnissel il-moviment tar-Realisti. L-idjoma moderna, marbuta qabel xejn ma' l-immedjatezza soċjali, b'diet tiegħu s-sura li kellha twassal għall-attività varja ta' bosta kittieba li kienu konxji tal-moderniżmu tagħhom mingħajr ma riedu jkunu estetisti. Il-percezzjoni tar-Realizmu kienet ir-riżultat ta' kuxjenza ġdida xjentifika, pre-okkupata psikologikament mit-teoriji straordinari ta' Freud kif ukoll minn fatturi ekonomiċi li kellhom iqallbu mill-qiegħ l-istrutturi tal-klassijiet soċjali f'sens Marxista.

Fl-essenza tiegħu, il-Moderniżmu huwa traspożizzjoni ta' l-"issa" jew tal-"kontemporanju". Għaldaqstant, innaturaliżmu tar-Realisti kien diġà qabbad it-triq għall-moderniżmu li mbagħad ma baqax ifisser biss attitudni ġdida kontra waħda qadima, iżda fih innifsu sar spirtu, kuxjenza. Apollinaire kellu jtkellem dwar "l'esprit nouveau et les poètes" u Rimbaud dwar "il-ħtieġa assoluta li nkunu moderni", dispożizzjoni li mal-wasla tas-seklu 20 għaddiet mill-aħjar tendenzi tar-realizmu fl-istil ta' xi Gorki jew Ibsen għall-Espressjoniżmu Germaniż, is-Simboliżmu u s-Surrealiżmu kif thaddmu mill-Franċiżi, is-soċjalizzazzjoni tal-poeti l-godda fl-Ingilterra u l-Futuriżmu Taljan.<sup>1</sup>

Generalment, il-ħtieġa għall-bidla mir-Romantiċiżmu għar-Realizmu kienet il-konsegwenza tat-tishih tal-borgeżija bħala klassi dominanti u l-qawmien tal-klassi tal-ħaddiema (il-proletarjat). L-intellettwali bdew jtkellmu f'isem il-batut u jaġitaw kontra dak li kien skwallidu.

Lejlet is-seklu 20, l-impulsi ta' l-avvent modernista jstgħu jkunu traċċati minn tliet sorsi ewlenin. Fi Franza, Zola kien ikkonkretizza d-duttrina illi l-bniedem huwa l-prodott ta' ċirkustanzi ereditariji u ambjentali, twemmin li kien firex il-filosfu Hippolyte Adolphe Taine fuq it-teżijiet ta' whud bħal Hegel u Comte. Mill-banda l-oħra, fir-Russja deheru l-epici naturalistiċi ta' Tolstoy, mgħobbija b'mistika ġdida Kristjana u miżgħuda b'karattri umli li ma kinux qed jidhru bħala forċina għal xi Knisja aristokratika, iżda bħala l-immaġini kollettiva ta' Kristu mfaqqar materjalment. It-tielet impuls wasal mill-Iskandinavja bis-saħħa ta' l-inawgurazzjoni tad-drammi soċjali ta' Ibsen.

Minn dawn it-tliet naħat fl-Ewropa tnisslet il-letteratura proletarja, dik li Thomas Mann sejhilha "tragedja fqira fil-libsa ħarxa tal-moderniżmu popolari-realistiku". It-tendenza ħadet ma' l-Ewropa kollha; il-kuxjenza l-ġdida riedet il-verità li d-drammaturgu Germaniż Hauptmann kien qies li kellha tkun l-għajta tal-battalja kontra l-ingustizzja, il-faqar materjali u mentali u s-sottożvilupp tal-mases.<sup>2</sup>

Il-miġja tas-seklu 20 kompliet saħħet il-fehma li l-epoka moderna kienet waħda mingħajr precedenti. Is-sens tal-"modern" nifed kull attività soċjali, mill-arti sat-trejdunjon-iżmu,<sup>3</sup> mill-morali għall-umoriżmu b'impatt individualistà u suġġettiv li, b'danakollu, kellu l-marka kollettiva ta' kuxjenza mwessgħa fost mijiet ta' artisti u letterati.

It-teoriji ta' Darwin, Einstein, Freud u Marx komplew taw sensitività ġdida lill-kumplessità moderna u l-aġġettiv "ġdid" sar ifisser filosofija, atteggjament ta' kuxjenza popolari u volontarja li tista' titfisser tajjeb b'dis-silta minn wieħed mill-protagonisti Franċiżi tal-lirika ġdida, André Frénaud: "... it-treghida profonda, is-sentiment ta' dak li huwa originali, li jcaqlaq kollox eternament."

## IL-QAGHDA F'MALTA

**I**l-letteratura bil-Malti damet ma ttiehdet mill-moviment modernista mhux biss minħabba l-insularità tal-gżira, iżda wkoll minħabba regim letterarju akwixxenti li ried jibqgħa jopera fil-limiti ta' poplu kolonjalizzat politikament u religiożament. Studjużi bħall-Professor Gużè Aquilina kienu ħadu pożizzjoni konservattiva sa mis-snin Tletin. Aquilina kkunsidra l-qima ta' ċerti "futuristi" Maltin lejn Ungaretti bħala sintomatika ta' serviliżmu, lil T.S. Eliot ħati ta' versi li jikkwalifikaw bħala "sheer gibberish" u lil Dylan Thomas bħala kompożitur ta' strofi tal-ġenn u pretenzjużi.<sup>4</sup>

L'hawn u l'hinn kienu deheru xi tentattivi iżolati li nqatgħu mill-versifikazzjoni bla siwi li ħakmet ix-xena letterarja lokali wara t-Tieni Gwerra Dinjija. Rużar Briffa kien qed jikteb lirika solitarja mnisla minn stat ta' malinkonija kronika (Briffa kien stqarr fl-1945 li ma jiktibx għall-fama: "Għalija l-Poeżija xejn ma hi ħaġa ta' gost imma aktarx ta' tbatija kbira.'). Iżda l-lehen li l-aktar li antiċipa l-Moviment rebelluż tas-Snin Sittin kien P. Serracino Inglott, tilostu u kritiku li l-poeżija tiegħu għadha ma nġhatatx l-importanza li jisthoqqilha. Lejn in-nofs tas-snin hamsin, Serracino Inglott kien diġà qed jikkomponi versi awdaċi mnebbhin mill-preokkupazzjonijiet tal-Jien eżistenzjalista.<sup>5</sup>

Il-Moviment tas-Snin Sittin wera nervoziżmu kbir u nuqqas ta' sabar<sup>6</sup> bir-rettorika neo-klassika li kkaratterizzat ir-Romantiċiżmu lokali. Il-letterati l-godda kienu l-ewwel generazzjoni ta' kittieba li, fil-parti vasta kienu gejjin minn familji tal-ħaddiema u li gawdew mill-benefiċċji ta' sistema ta' edukazzjoni b'xejn għal kulħadd Ironikament, il-lingwi barranin, l-aktar l-Ingliż u t-Taljan intużaw bħala l-istrumenti għall-aġġornament intellettuali tal-modernisti biex setgħu jkunu kontestati l-Istabbilimenti politiċi u religjużi.



### Il-poezija l-ġdida ttiēdet ta' spiss mill-aħbar internazzjonali.

F'temp ta' għaxar snin, bejn wieħed u ieħor mill-1966 sal-1976, il-letteratura Maltija rriflettiet, imqar jekk fi stadju sperimentali, il-movimenti letterarji kollha Ewropej fit-tmenin sena ta' qabel u li l-iskola tradizzjonali tant kienet imbiegħda minnhom. Ir-realizmu soċjali, il-letteratura psikoloġika, l-ansjetà, il-protesta, is-simbolizmu, it-tiġdid metriku, sintattiku u grafiku, il-kubiżmu u s-surrealiżmu saru l-mekkanizmi tremendi li aċċertaw il-waqgħa ta' l-ordni skadenti.

L-influssi kontinwi mill-Ewropa (inkluża r-Russja) u mill-Amerika nqas ma' l-aħbar internazzjonali biex jittnebbi werrej kategoriku tal-letteratura l-ġdida, li ta' spiss kienet alleata ma' dik li bdiet tidher bħala kontradizzjoni: il-letteratura l-ġdida f'Malta riedet taferma identità billi tiċhad l-identità indigena. Kien minħabba f'hekk, fost raġunijiet oħra, li żvolgiet il-frammentazzjoni tal-jien fuq il-linji ta' wħud bħal Joyce u Kafka.

Gorki, Mayakovsky, Blok, Baudelaire, Apollinaire, Char, Pavese, Marinetti, Papini, Pallazzeschi, il-poeti ta' Liverpool, Larkin, Gunn, Hughes, Whitman, Eliot, Pound, Corso, Ferlinghetti, Crane, Plath, u Konfessjonalisti oħrajn mill-Amerika invadew il-letteratura l-ġdida Maltija bħala referenzi spissi fil-waqt li, min-naħa l-oħra, il-"critiques" letterarji ta' Eliot u Pound inifishom ("Make it New!"), is-sugġettivizmu estetiku ta' Croce, il-Marxiżmu ta' Lukács, il-"bearings" godda ta' Leavis u Tate flimkien ma' l-istrutturalizmu ta' xi Barthes jew Derrida żguraw diversifikazzjonijiet determinanti.

Il-polemika tal-modernisti f'Malta setgħet uriet ukoll atteggjamenti aċidużi, l-aktar fil-konfront ta' Stabbiliment letterarju rigressiv li oppona hafna mill-mottivi godda. Fil-perspettiva storika, jista' jkun li għad jidher illi l-esperimenti enerġetici ta' wħud mill-poeti ta' wara l-Indipendenza tal-1964 kienu krudi, iżda ċertament li f'dawk is-snin seħħet potenzjalità unitarja li fit-tieni nofs tas-snin sebgħin bdiet riesqa lejn sintesi aktar kalma u riflessiva,<sup>7</sup> bl-awturi jassumu responsabbiltajiet individwali saħansitra fit-tnebbi ta' letteratura bi sfumaturi ta' religjon personalizzata intensament.

### NOTI

1 Fl-1935 grupp ta' "irredentisti" Maltin deheru fl-antologija Taljana *Nuovi Scrittori e Poeti di Malta*, kompilata minn E.G. Montanaro, C. Liberto, G. Gauci u G. Cremona, bi prefazzjoni ta' Enrico Mizzi, il-mexxej tal-Partit Nazzjonalista li ried l-Italjanità tal-ġira. Cremona, li mbagħad kellu jsir Prim Imħallef ta' Malta u mħallef tal-Qorti Ewropa għall-jeddijiet tal-Bniedem kiseb dottorat letterarju minn Ruma, fejn kellu xogħlijiet tiegħu moqrija minn artisti magħrufa tal-palk u minn F.T. Marinetti, fundatur tal-moviment kontroversjali tal-Futuristi fl-Italja. Il-filo-Italjani Maltin kellhom ukoll ir-rivista tagħhom, *La Brigata* (1932-1937), mahruġa mis-Società *Universitaria di Letteratura Italiana* u li kienet ixxandar diversi tentattivi poetiċi ta' certa densità metaforika (Cremona u Liberto, fost l-ewlenin), fehmiet ckwivoċi dwar il-Futuriżmu (E. Magri) u l-avangwardja (R.M. Pctitto), reċensjonijiet prekoċi dwar il-poezija cerebrali u impressjonista (Cremona) kif ukoll indikazzjonijiet dwar l-attwalità tal-fazi faxxista fil-penisola (V.M. Pellegrini).

### LIVELL A

Fl-Italja, il-Futuristi kienu jemmnu li l-Faxxisti kellhom programm progressiv, iżda ma damux ma skoprew l-iżvolgiment ġerarkiku, tradizzjonali u klassiku tal-partit ta' Mussolini. Waqt kongress tal-Fasci ġewwa Firenze, Marinetti saħaq dwar il-htieġa ta' "Svaticanamento". Il-*Manifesto del Partito Futurista Italiano* (1918) kien ried, fost hwejġ oħra, is-soċjalizzazzjoni ta' l-art, in-nazzjonalizzazzjoni ta' l-ilma u l-minjieri, l-industrijalizzazzjoni u l-modernizzazzjoni ta' l-ibliet, il-jedd għall-istrajk, il-liberta shiha ta' l-istampa, il-hlas indaqs għan-nisa u l-irġiel fuq ix-xogħol, il-pensjonijiet soċjali, il-politika antiklerikali u l-ligi li ddaħhal id-divorzju. Marinetti u shabu kienu ddiżappuntati severament mill-konverżjoni reazzjonarja tal-Faxxisti u rriżenjaw mill-partit f'Mejju tal-1920, imqar jekk aktar tard Marinetti, minħabba sentimenti patrijottiċi, aċċetta l-kompromess psikoloġiku mas-sustanza politika faxxista (Cfr. *Poesia Contemporanea*, Ed. A. Quondam u G. Rispoli, Le Monnier, Firenze, 1973, pp. 17-25).

Diversi kittieba godda "brigatisti" Maltin ipproċewwew lirika malinkonika u wħud, fosthom bħal Mallia, Marinelli, Lucia u Maria Elena Borg, mieta f'età prematura. L-opra tagħhom tinkorpora spirtu li jiskapula l-limiti provinċjali Maltin, imqar jekk it-teknika tagħhom kienet għadha formalistika u mwebbsa.

Hemm indikazzjoni kontradittorja fil-fatt li, meta fis-snin sittin taqsimiet ta' l-Istabbiliment kulturali għadew f'idejn kittieba ta' formazzjoni Taljana bħal V.M. Pellegrini, direttur ta' *La Brigata* li, f'antologiji bħal *Vele all'Orizzonte* (1935) kien diġa sperimenta b'certa metrika awdaċi, l-avangwardja letterarja ta' wara l-Indipendenza (1964) iltaqgħet ma' hafna mblokki ta' rezistenza konservattiva.

Wara t-tieni gwerra dinjija brigatist ieħor, Cremona, beda jikkomponi bl-Ingliż u żvolgja poezija b'reżonanzi qawwija Meditterranji li dehret fl-aħjar tagħha f'*Limestone 84 - Poems from Malta* (Ed. D. Massa, M.U.P., 1978). Il-moviment tal-Brigatisti jitlob stharrig u jista' jintrabat mal-klikek intellettuali midhla ta' l-Istitut Taljan li fetah fl-1932, il-*British Council* (inawgurat seba' snin wara) u l-Caffè Premier li Herbert Ganado qabblu mal-Caffè Greco ta' Ruma. Din l-investigazzjoni tista' tirkaċċja mas-sobrietà riservata ta' Dun Karm li kien daħal fil-aqwa fazi tal-poezija tiegħu bil-Malti iżda li xorta waħda kien qed isegwi d-destin politiku ta' l-Italja Faxxista (Cfr. Ġ. Cardona, *Dun Karm, Haju u Hidmieta*, K.K.M., 1972, p. 216).

Min-naħa l-oħra, il-kritiċi lokali rabtu r-rinaxximent modern f'Malta fis-sittinijiet ma' movimenti importanti fl-Ingilterra u fl-Istati Uniti, iżda l-influssi mill-Futuristi Taljani, bħall-"parole in libertà", sperimentazzjoni tipografika, kienu għadhom ma kunsidrawhomx. Għad iridu jkun analizzati wkoll l-effetti ta' poeti importanti bħal Yevtushenko, Voznesenski, Gunther, Grass u Brecht fuq il-poezija lokali, li saħansitra użat l-improvviżazzjoni jazzista u l-cabaret biex tasal għand udjenza usa'.

2. It-tendenza modernista kontinentali saħansitra ħaditha kontra l-istituzzjoni l-aktar tradizzjonali fl-Ewropa: il-Knisja Kattolika. Fil-bidu tas-seklu 20, il-Papa Piju X ikkundanna 'l fuq minn 65 domma moderna. L-istess Papa huwa kkwoat fil-poezija twila ta' Apollinaire *Zone*. (Cfr. *Selected Writings of Guillaume Apollinaire*, trad. R. Shattuck, Harville Press, Londra, 1950 p. 117).

3. 'Ta' min jinnota dis-silta ta' H.D. Traillie: "Not to be new is, in these days, to be nothing". (Cfr. H. Jackson, *The Eighteen Nineties*, Penguin, M'sex, 1939). Sindakalisti militanti soċjalisti li mexxew lill-ħaddiema tal-gass u lill-ħaddiema tat-tarzna f'Londra fl-istrajk tal-1899 tqiesu wkoll bħala organizzaturi li wrew "a new type of leadership". (Cfr. W.H.B. Court, *A Concise Economic History of Britain*, Cambridge Univ. Press, 1967, pp. 288-9).

4. Cfr. *Modern English Poetry f'Journal of the Faculty of Arts*, R.U.M., Vol. 1, N. 2, 1958.

5. Cfr. p.eż., *Għanja tal-Ħarifa*, kompożizzjoni tal-1954 imxandra f'*Lehen il-Malti*, Sena XXIX, N.2, 1960.

6. Ikun ta' interess li wieħed jassoċja minn diversi aspetti l-polemika tal-modernisti f'Malta mal-moviment ta' l-*Isturm und Drang* li seħħ fil-Ġermanja bejn l-1770 u l-1780. "It-tempesta u l-Assall" tal-moviment Tedesk urew tendenzi torbidi u passjonali, riedu jergħu lura lejn stat primitiv u sfugaw l-aspirazzjonijiet tagħhom kontra Alla, is-soċjetà u l-ligijiet ta' l-Istabbiliment. Esponenti bħal Hamann u Lenz ħadu pożizzjoni Kristjana billi ħolqu umaniżmu "qaddis", martirizzati u profetiku.

7. Cfr., fost xogħlijiet oħra, l-analizi *An Account of Contemporary Maltese Poetry* ta' O. Friggieri f'*The Year Book* (1984) fejn hemm diskussa l-fehma dwar il-poeta Malti, interessat fid-dimensjoni eterna u assoluta tal-bniedem.

**MARIO AZZOPARDI**

# Semantika [2]

**F**L-EWWEL ARTIKLU fejn eżaminajna r-rabta kelma (forma)  $\longleftrightarrow$  sens, konna sibna li l-komplexità tal-lingwa titlob dijagrammi aktar komplessi biex ifissruha. Għalhekk konna hrigna bid-dijagramm li qed nirriproducu hawn taht



blex nuru li kelma (forma) tista' tintrabat ma' zewg sens, tlieta jew aktar, bħalma jiġri fil-każ tal-kelma polisemika *ras*. Dan l-istess dijagramm iżda se jaqđina wkoll għad-diskussjoni li jmiss dwar l-*omonimija* li hi fenomenu lingwistiku attiv sew fil-Malti. Meta zewg form, jew aktar, li originarjament kienu jinkitbu jew jitlissnu b' mod differenti, u jfissru sensi differenti, jiġrilhom li kaġun ta' proċess ta' tibdil fonetiku jew grafemiku jiltaqgħu f'forma identika, ngħidu li saru *omonimi*.

Jekk inżommu f' moħħna li l-forma tal-kelma tista' tkun sew fonetika kemm grafetika, insibu li fl-*omonimija* nistgħu nagħzlu bejn zewg varjanti, li se nsejjuhom *omofoni* u *omografi*. Omografi huma zewg form (li jikkorrispondu għal zewg sensi distinti) li għalkemm jinkitbu bl-istess mod, jitlissnu b' mod differenti. Dan narawh fiż-zewg kelmiet *fili* (pl. ta' *fil*) li titlissen bl-ewwel vokali twila /fi:li/ u *fili* (mill-verb *fela/jifli*) fejn l-ewwel vokali hi qasira /fili/.

Fil-Malti jidher li l-omografija hija numerikament ferm inqas mifruxa mill-omofonija. Barra minn hekk ma jidherx li l-omografija toħloq wisq problemi ta' ambigwiżità. Għall-kuntrarju jidher li l-lingwa tiflaħ tittollerahom, bħalma għamlet bil-par zina /zina/'adulterju' u zina/zi:na/'tizjin'. Għalhekk se nagħtu l-ġenb lill-omografija biex nikkoncentraw fuq l-omofonija.

Zewg kelmiet, jew aktar, originarjament imlissnin b' mod divers, isiru omofoni meta, riżultat ta' żviluppi fonetiċi, jiltaqgħu f'forma fonetika identika. Biex nagħtu hjiel ta' kemm l-omofonija għandha sehem importanti fil-Malti biżżejjed ngħidu li dan l-artiklu hu bażat fuq 230 par (u kultant settijiet ta' tlieta u aktar) omofonu. Mhux il-pari kollha ta' din il-ġabra għadhom jithaddmu fil-Malti. F'bosta każi kelma waħda mill-par m'għadhiex tinstama', u f'xi każi t-tnejn intesew jew ġew skartati. F'kelma waħda fl-istat attwali tal-Malti (l-istat sinkroniku ta' llum) m'humiex omofoni. Dan il-fatt għandu sinjifikat importanti, u nippruvaw infissruh fi tmiem dan l-artiklu.

Bosta huma l-kawżi li jwasslu għall-omofonija. Bla dubju l-aktar kawża importanti (anki fis-sens numeriku) huwa t-twaqqiġ<sup>1</sup> ta' bosta fonemi Għarbin mis-sistema fonologika tal-Malti tul iż-żmien meta l-sienja kien qed jinqata' mil-lingwa omm u jizviluppa fi l-sienja indipendenti. Barra t-twaqqiġ ta' xi fonemi hemm ukoll it-tlaqqiġ (nistgħu ngħidu twaħħid) ta' zewg fonemi Għarbin f'fonema waħda Maltija.

Hekk ġara li għandna pari omofoni fil-Malti li fil-Għarbi, imnejn dahlu, m'huma omofoni xejn:

<i>ħajt</i> (pl. hitan)		<i>ħajt</i> (pl. ħjut)
<i>ferragh</i> (hareġ il-friegħi)		<i>ferragh</i> (battal)
<i>baħħar</i> (ivvjaġġa fuq il-baħar)		<i>baħħar</i> (fewwah bl-inċens) <sup>2</sup>

Kawża oħra ta' omofonija hija l-assimilazzjoni ta' fonema f'fonema oħra li qed tmiss magħha. L-assimilazzjoni li l-aktar topera fil-Malti hi l-assimilazzjoni rigressiva fejn il-hoss li jassimila ruħu jiġi qabel il-hoss li jikkondizzjonah.

<i>l'a:tsal għadsa</i> (minn <i>ghodos</i> )		<i>ghatsa</i> (minn <i>ghatas</i> )
<i>l'jigbdul jiktbu</i> (minn <i>kiteb</i> )		<i>jigbdu</i> (minn <i>gideb</i> )

## L-Omofonija

Insibu wkoll omofonija bejn kelma li dahlet mill-Għarbi u oħra li dahlet mit-Taljan (jew Sqalli), kultant saħansitra kliem mill-Ingliš jiġi jaqbel fil-hoss ma' kliem ieħor.

/dju'ra:t/ Rumanz: <i>ġurat</i> (membru tal-ġurija)		Semitiku <i>ġurat</i> (insett magħruf)
/flet/ Ingliš: <i>flatt</i> (appartament)		Rumanz: <i>flett</i> (laħam taċ-ċanga)

Hemm ukoll għadd ta' każi ta' omofonija kawżati mit-telfien tal-lehen ta' fonemi minnhom infushom imleħħna, minħabba li jahbtu f'tarf ta' kelma.

/bies/ <i>bies</i> (imper. jbus)		<i>biez</i> (tajra magħrufa)
/ʔat/ <i>qadd</i> (sehem mill-ġisem)		<i>qatt</i> (maqlub ta' dejjem)

Illem imbagħad xi f'it każi ta' omofonija li qisna stedinniehom b'idejna. Iż-zewg kelmiet originarjament magħżulin minn xulxin fil-hoss (fl-ilsien originali tagħhom) sfaw imwaħħdin (biex ma ngħidux imħawdin) f'hoss wiehed:

<i>mandolina</i> (l-istrument)		<i>mandolina</i> (il-frotta)
(<Tal. mandolino)		(<Tal. mandarino)
<i>kazzola</i> (tal-kaħħal)		<i>kazzola</i> (tal-mara tad-dar)
(<Sq. cazzola)		(<Sq. cazzarola)

L-eżempji li eżaminajna s'issa huma kollha pari ta' omofonija sinkronika, jiġifieri ż-zewg kelmiet li jixxiebhru fil-hoss huma t-tnejn imħaddmin fi l-sienja llum. Dan għandu mnejn jagħti wiehed x'jahseb li l-lingwa tiflaħ takkomoda għadd kbir ta' omofoni. Dan huwa minnu għax il-lingwa nnifisha għandha bosta mezz kif tilqa' kontra n-nuqqas ta' ftehim. Hekk per eżempju, il-biża' li wiehed jitfixkel il-verb *bies* man-nom *biez* jeżisti biss fit-teorija, appuntu minħabba li wiehed hu verb u l-ieħor nom.

Iżda hemm għadd ġmielu ta' pari oħra fejn waħda miż-zewg kelmiet m'għadhiex fl-użu (omofonija dijakronika) li jagħtuna x'nifmu li meta l-lingwa tara, f'xi par omofonu, theddida għall-komunikazzjoni, hija tuża mezz estremi – it-twarrib ta' waħda miż-zewg kelmiet, meta mhux it-tnejn li huma. Hekk insibu dokumentat fid-dizzjunarji Maltin, sa minn żmien Agius De Soldanis, zewg verbi *ħarat*, wiehed fis-sens li jafu llum, "ħadem ir-raba'" u l-ieħor f'sens illum minsi għal kollox "neħħa l-friegħi, il-weraq, il-fdal tal-frott mis-siġra". Vassalli juża grafemi differenti biex jikteb l-ewwel ittra taż-zewg verbi, u f'De Soldanis ukoll hemm hjiel li ż-zewg kelmiet kienu jitlissnu waħda mhix bħall-oħra fi żmien. Nafu li ż-zewg

kelmiet dahlu mill-Għarbi fejn m'humiex omofoni (cfr. حَرَتْ u حَرَطَ). Iżda l-fatt li ż-zewg verbi jidhru fl-istess sfera tad-diskors – l-agrikoltura – flimkien mal-fatt li l-kelmiem Malti f'xi żmien fl-imghoddi ma baqax jagħżel bejn il-kelmejn fil-hoss, ġabu t-twarrib ta' waħda miż-zewg kelmiet.

1. Dwar it-twaqqiġ ta' dawn il-fonemi wiehed jista' jaqra aktar f'artiklu ta' David Cohen fil-*Journal of Maltese Studies* (No. 3, 1966), u xogħol aktar reċenti, Alexander Borg: *A Historical and Comparative Phonology and Morphology of Maltese* (1978), tezi għad-dottorat stensiljata u ċirkolata privatament.

2. Dawn il-kelmejn barra milli huma omofoni huma wkoll omografi.

GEORGE DOUBLESIN

Fl-ewwel taqsima rajna x'nebbhek għan-novelli; tista' tkompli tisser aktar fuq hekk?

“Daħk” tirrifletti incident veru. Dak kont qiegħed Londra fl-1967, sewwa sew ma' Victor Fenech. Niftakar konna moina naraw logħba futbol u meta konna sejrin lura fejn konna qed noqogħdu għal dik il-lejla u konna fit-tube iltqajna proprju ma' dak l-incident illi ddeskrivejt hemmhekk. Tfaġla bil-miniskert u li l-miniskert ma tantx kien jixriqilha. L-irgħiel li kien hemm hemm, ir-reazzjoni tagħhom pjuttost kienet waħda li ma tantx għoġbithom għax kienet bil-miniskert u għalhekk bdew jidħqu biha. Imbagħad dik is-sewda li bdiet izzekzek “Ara x'għarukaża,” hi stess ma sabithiex bi kbira biex tipprova ma thallasx lil tal-biljetti. Storja sempliċi li turi daqsxejn waħda l-ipokresija ta' certi nies.

“Le, Missieri, Le” hija s-subkonxju jtkellem. Kulhadd kultant jibda jirrelata fuq il-ħajja tiegħu li jfittex jekk xi darba kellux xi htijiet fiha. Jienà missieri miet tletin sena ilu u forsi kont qed nirrelata hemmhekk il-fatt illi miet, kien marid; xorta waħda ma ninsiehx. Kelli ħaġa personali miegħu illi harġet novella bla tifsira inizzjali. Jekk trid tfsirha kif trid int.

“Habib” waħda milli ktibt fl-istess perjodu ta' “Raġel tal-Poplu” u “Hala taż-Żgħożija fl-1959. Għall-ewwel ktibtha bl-Ingliż u ma nafx għalfejn harġet dik. Dik il-ħabta kienu jxebbhaha ma' xi novelli ta' dak li kien jikteb stejjer tal-waħx bħal “The Pit and the Pendulum”. Imma ma kontx qrajtu dan.

“Habib” hija waħda mill-aktar novelli strambi li ktibt u naħseb waħda mill-aħjar novelli għax tittratta pjuttost l-imħabba u l-ghira. Kemm l-imħabba tista' ssir mibegħda meta fin-nofs tidhol l-ghira; però flok it-trattament tradizzjonali bejn mara u raġel, bejn ġuvni u tfaġla, hija meħda bejn ġuvni u ġuvni. M'hemm xejn imħabba anaturali dwarha; semplicement kienu hbieb ġenwini. Izda daħlet l-ghira bejniethom u din wasslet sal-massimu tagħha fejn iggħibhom f'pozizzjoni ta' qtil. Wlehed kien ma jagħmel xejn, dgħajfef, xipli u l-affarijiet dejjem jġuħ tajjeb. It-tfaġliet iħobbuh, fl-istudju jmur tajjeb. Waqt li l-ieħor kien mingħalih ambizzjuż iżjed u jistudja iktar. Sadattant dejjem għalkemm jidher aħjar mill-habib tiegħu, dejjem imur aghar minnu; u allura jasal li din l-ghira tant tiżbilanċjalu mohħu li jasal biex joqtlu. Izda meta

qatlu sab li qatel lilu nnifsu għax m'għandux tifsira oħra għall-ħajja. Novella stramba imma la harġet harġet u qiegħda għal qalbi.

“Anatomija” ktibtha fis-sittinijiet meta kienet qed tissemma ħafna u kienet għaddeġja polemika qawwija fuq il-kontroll tat-twelid. Din in-novella hija adulta u matura u ma fiha xejn oxxen, imma mhix tat-tfal žgħar. Però kien qed jissemma ħafna l-kontroll tat-twelid u fil-fatt hassejt li kienet polemika, problema ta' min jitrattaha. U trattajtha b'mod illi ma tantx hu użat. Fis-sens illi n-novella kollha hija djalogo, ma fiha l-ebda deskrizzjonijiet u f'ambjent ironiku apposta. Għax il-problema tal-kontroll tat-twelid lill-protagonista wasslitu biex jirrikorri għall-meżzi aghar fil-fehma tiegħi mill-kontroll tat-twelid. Imbagħad tispicċa b'dik l-ironija illi mar hdejn il-mara tiegħu u l-mara tiegħu qaltu: “Jekk trid, mur sib oħra.”

Allura, kontroll tat-twelid u infedeltà. Liema hi l-aghaz fosthom? Mhix mistoqsija li twegħbha malajr. Il-moralista jgħidlek it-tnejn ħżiena. Jiena ngħid: “Ma nafx!”

“Mikroskopju” miktuba fis-sittinijiet u tirrifletti ħafna l-qagħda tal-kittieba fis-sittinijiet u anki l-qagħda tiegħi nnifsi fl-1964. Jien qatt ma pparteċipajt f'kotba tal-poeziji għax m'iniex poeta. Hriġt ktieb tal-poeziji xi sentejn ilu (li ma tantx hu tajjeb għax ma tantx mexa) izda poeta m'iniex. Imma kont nipparteċipa ma' dawn in-nies bħala hbieb. Għax lanqas biss kont nipparteċipa fil-għaqda letterarja jew fil-“Moviment Qawmien Letterarju”. Imma peress li kont habib ħafna ta' Victor Fenech, minn dak iż-żmien sirt naf lil Friggieri, lil Daniel Massa u lil Frans Sammut. Konna nitkellmu ħafna u niltaqgħu, koinċidentalment, mhux f'laqgħat formali, li qatt ma kont immurhom. Però, is-Sibt filgħodu kien hemm tendenza li għall-ħabta tal-ħdax jew noisinar dak li jkun kien jinzel lejn il-Première u npoġġu bil-qiegħda hemmhekk, nixorbu xi ħaġa u noqogħdu nparlaw. Hemmhekk ġietni l-idea tal-“Mikroskopju”. Mikroskopju x'inhu? Is-socjetà qiegħda taħt mikroskopju. Fil-fatt kieku kelli nerga' noħroġ il-ktieb *Anatomija*, illum mhux *Anatomija* nsemmih izda ntiħ l-isem ta' *Mikroskopju*, għax naħseb li hu titlu iżjed addattat għalih f'“Mikroskopju” kont qed inħares mill-lenti lejn kulhadd, inkluż lejna nfusna, inkluż jiena nnifsi. Infatti nħares lejn il-borgeżija kif hi

rappreżentata mill-Kazin Malti. Inħares lejn il-Parlament u nħares lejn dak li qiegħdin jagħmlu hemmhekk. Jiena veru kont fil-Parlament, allura qiegħed ninki lili nnifsi, immaqdar lili nnifsi. Speċi għax meta kont hemmhekk jien ma tantx għamilt ġid, ma tantx għamilt affarijiet tajbin. Qed inħares lejn il-kittieba stess, li aħna nieħdu l-affarijiet bis-serjetà u d-dinja m'hi qed teħodna xejn bis-serjetà. Imbagħad tispicċa biex dan il-bniedem li qiegħed *sitting-in judgement* fuq din is-socjetà kollha, ikun għaddeġ il-ħamiem u dan iħammeg fuqu. Dik hi apposta, *degradation*, tbaxxi lilek innifsek. Fl-aħħar mill-aħħar, tikkonkludi li s-socjetà ma tridx teħodha ħafna bis-serjetà, għax jekk teħodha bis-serjetà m'int ser tasal imkien. L-idea kollha li hemm f'din in-novella hi ta' dak l-element li jgħid li dak li qed tikkritika f'ħaddieħor jista' jkun li jekk thares fil-mera ssibu fik innifsek.

Għaliex għażilt *Anatomija* bħala l-isem ta' dan il-ktieb?

Għażilt dan l-isem għax jien bħala kittieb li prinċipalment għandi sfond soċjali, il-kitba tiegħi hija pjuttost soċjali, mhix maqtugħa mill-arja. Nies komuni b'relazzjonijiet fejn hemm diversi membri tas-socjetà dwar ħsus ta' individwi. Hassejt li daww in-novelli li qed indaħħal hemmhekk jirreflettu s-socjetà. Huma effettivament *Anatomija* tas-socjetà. *Anatomija* tisser qed thares lejn il-‘gisem’ tas-socjetà, u allura ħadtha minn dik il-frazi li tinsab fin-novella li ggħib l-istess isem: “Trid tistudja l-anatomija ta' kuxjenza?” L-ideja tiegħi kienet li flok anatomija ta' kuxjenza, anatomija tas-socjetà. Titlu mhux ħażin għal novella, izda għall-ktieb ċerti nies jaħsbu li hu xi ktieb tal-medicini u forsi “Mikroskopju” kien ikun iktar addattat. Dan għaliex sewa biex jilħaq dan l-oġġett, li jiftiehem li trid tgħarbel u teżamina s-socjetà. Kit tgħarbilha u teżaminaha? Billi tqiegħedha taħt mikroskopju.

Fin-novella tfitteż l-istil tradizzjonali tal-introduzzjoni, l-iżvilupp u l-konkluzjoni?

Le, jien ma niktibx hekk. Jien generalment ikolli ħsieb f'rasi u meta jġini ħsieb ta' novella f'rasi, generalment jġini f'moħħi kif ser tispicċa iktar milli kif ser tiżvolgi ruiħha, x'ser ikun hemm go fiha.

Jien hekk nagħmel. Meta jġini ħsieb go rasi kif in-novella ser tispicċa mbagħad

nitlaq, naf safejn ser nasal; imma kif mill-punto di partenza se nasal għall-final ma nkunx naf. Hemmhekk, jibda johrog l-ilma gieri. Din hi haġa sabiha, tiftaħ il-vit u johrog l-ilma iżda ma tafx liema direzzjoni ser imur. Taf liema direzzjoni ser imur għax il-final tafu; iżda kif ser jasal hemm, minn liema kanali se jgħaddi ma tafx. Ma nistax ngħid li m'iniex kittieb tradizzjonali jew li m'iniex kittieb. Nikteb għax inħoss li għandi nikteb xi haġa u niktibha. Issa jekk haddiehor jara xi mertu fiha niehu pjaċir; jekk ma jarax, kważi l-iktar haġa importanti hi li nkun ktibtha.

*X'awturi barranin influwenzawk?*

L-iktar li qrajt huma awturi Ingliżi. Principalment Somerset Maugham li qrajt hafna u hafna kotba minn tiegħu. Qrajt in-novelli kollha tiegħu. Qrajt hafna xoghlijiet ta' Morris West u Graham Greene. Dawk it-tlieta l-iktar. Oscar Wilde qrajtu wkoll. Qrajt ukoll il-kotba ta' O'Henry li ma tantx kiteb tajjeb hafna, mhux xi *short stories* tajbin hafna. Iżda kien żviluppa id-*double twist* meta l-istorja tispicċa. Taħseb li sejra tispicċa mod imbagħad issib li tispicċa mod ieħor. "Wizgħa" fil-fatt hija novella li tispicċa bid-*double twist*. Issa dawn kollha konxjament ma ħadt xejn mingħandhom, imma la tkun qrajt fis-subkonxju jidhlu mingħajr ma trid. Sfortunatament, ma qrajtx awturi Taljani u awturi Russi jew Franċiżi. Franċiżi f'it qrajt, bħal Camus, u mhux ix-xoghlijiet filosofici tagħhom imma x-*short stories* li huma tajbin hafna.

*Taħseb li l-ambjent ta' Hal Qormi influwenzak fil-kitba tan-novelli?*

Influwenzani għax Hal Qormi villaġġ magħmul minn nies haddiema u ordinarji. Jien bniedem ordinarju, fqir, twelidt, trabbejt, mhux fis-sens li kont inbati l-ġuħ imma fis-sens li jekk m'intix taħdem ma għandekx biex tghix. Jekk missieri kien marid, ma kellna xejn fuq xiex niġbdu; riedet taħdem ommi. Allura bħali kien hemm mijiet u eluf ta' nies oħra. Mela dak ambjent wiehed.

It-tieni nett kien ambjent ta' l-iktar bażi soċjali żviluppata li naf li teżisti. Kulhadd jaf lil kulhadd u kważi kważi kulhadd iġhix ma' kulhadd. Ma tistax tmur bil-ġuħ fl-irhula tagħna għax dejjem issib min iġhinek. Ma tistax tagħti xebgħa lil xi hadd sal-punt li toqtlu għax dejjem issib min iferrqek. Mill-banda l-oħra, lanqas tista' tagħmel affarijiet għal rasek iżzejjed għax dejjem issib min jindaħallek xi naqra. Dawn huma l-iżvantaġġi u l-vantaġġi tal-villaġġi tagħna, fosthom Hal Qormi, u li influwenzawni hafna. Ferhan li għext u twelidt f'dak l-ambjent. Kieku ma twelidtx f'dak l-ambjent kont inkun bniedem differenti.

## L-aspetti ambjentali fir-rumanz *San Ġwann*

# TIPI F'XIBKA TA' MELODRAMMA

Fir-rumanz ta' Ġużè Galea ma nsibux l-iżvilupp psikoloġiku tal-karattri. Lanqas ma nsibu l-ambjenti veristi, karatteristiċi tal-kitbiet realistiċi jew naturalistiċi. L-indhil fl-inkonxju tal-karattri kien għadu 'l bogħod hafna. Konna għadna fit-tfulija tal-letteratura Maltija. Il-moħħ popolari – il-konxju kollettiv – kien jahdem f'linji ta' dimarkazzjoni definiti. Il-filosofija bażika tal-mod kif il-Malti kien jaqsam il-ħajja kienet duwalistika. Kolloxx kien jinqasam fi tnejn – it-tajjeb u l-ħażin. Dak li l-moħħ kien isib bħala kulturalment aċċettabbli kien tajjeb. Dak li kulturalment kien barrani kien ħażin. F'dan il-kuntest dak li kien barrani, ifisser dak li l-Malti kien għadu mhux imdorri bih.

Fid-dawl ta' dan l-atteggament, wiehed malajr jifhem il-karattri suwed u l-karattri bojod. Fuq naħa waħda nsibu l-karattri 'xjaten'. Dawn il-karattri huma ħżiena. Lesti li jwettqu kull att, tajjeb u ħażin biex jilhqqu l-ghanijiet perversi tagħhom. M'hemm l-ebda ħniena jew inkella sens ta' mogħdrija. L-iskop ta' ħajjithom huwa li jiksbu l-poter akkost ta' kolloxx. Dawn huma karattri ta' azzjoni. M'humiex karattri wieqfa. Iżda għal kuntrarju, huma l-karattri li jiehdu l-inizzjattiva, u huma mimlija proġetti. Huma karattri korrotti fil-mod kif iġibu ruħhom. Kliemhom huwa mimli kliem 'faħxi u moqziez' u l-imġiba tagħhom hija ta' min jistmerrha. L-imġhoddi tagħhom m'huwa glorifikanti xejn. Għal kuntrarju huwa mgħoddi 'imgharraq fil-vizzji'. Ma jidher l-ebda hjiel ta' 'fidwa'. Huma l-karattri li huma determinati u predestinati li jgħaddu ħajjithom fil-ħażen.

Il-karattri tajbin, min-naħa l-oħra, huma karattri gwejda, li qishom għaddejnin mill-ħajja mingħajr ma jafu l-ħażen li qiegħed jigri warajhom. Huma nies mingħajr 'ħażen'. Huma l-vittmi tat-tiranni li l-hin kullu jfittxulhom għemilhom. Kolloxx jidher bħallikieku qiegħed jheddidhom biex itellfilhom il-paċi ta' ħajjithom. Il-forzi tal-ħażen bħal qishom ingħaqdu flimkien biex jagħmlu tragedja minn din ħajjithom. Għalhekk huma jgħaddu minn proċess ta' tbatija u vittimizazzjoni kontinwa. L-istess natura bħal qisha tingħaqad flimkien mal-karattri biex toħloq l-ostakli għal dawn l-'imsejknja', li jridu jimxu fit-'triq tas-sewwa'.

Bejn iż-żewġ tipi ta' karattri, il-ħżiena' johorgu bħala l-iktar konvinċenti, fis-sens li l-ħżiena jidhru li huma iktar realistikament 'validi'. Il-karattri l-oħra bħal qishom maqlughin min-nieċ.



Sitwazzjonijiet li "jissuggerixxu l-antikità"



Il-Gran Mastru Le Cassière (1572 – 1581).

L-elementi tal-ħażen u l-elementi tat-tjubija u l-virtù jidhlu f'taqtiġha waħda f'ambjent mimli melodramma, ħarbi, qdief fuq ix-xwieni, intrigi, tbatija, qtil, imwiet, firda mill-maħbubin, wegħhir, kalunji, malafama, it-tehid u ċ-ċaħda ta' l-imħabba, is-solitudni. Iżda fl-aħħar mill-aħħar, wara li qalbna tingħasrlna bħal lumija, isseħħ ir-rebħa. Ir-rebħa vizjonata b'mod romantiku għandha tkun ir-rebħa għal min sofru l-aktar u kien imċaħhad minn dak li kien jisthoqq.

L-ambjent li johloq l-awtur biex jiċcelebra r-rebħa għandu jkun wiehed uniku u mhux wiehed triviali. Iċ-ċerimonja tat-tieg, bir-ritwali, kulturalment aċċettati magħha, għandha tgħin biex il-qalb tirtab u fl-aħħar isseħħ ir-rebħa tat-tajjeb fuq il-ħażen. Mhux sew li wara li l-qarrej ikun għadda minn dik it-tbatija kollha, jara l-karattru li jkun identifika ruhu miegħu, u li dejjem jaqla' bis-sieq, jispiċċa biex ikun il-vittma fit-tmiem tar-rumanz. Dan ikun iġissur li fid-dinja l-ħażin jirbaħ fuq it-tajjeb. Ir-romantiku ma jaċċettax din id-definizzjoni ta' ħajja. Wara d-'doloruż' jiġi l-'glorjuż'. Għalhekk it-taħbil kollu li sseħibna fih matul ir-rumanz, l-intriċċi, l-improbabbiltajiet, it-tensjonijiet, it-taħwid, il-mhux mistenni, jinħallu kollha f'salt u kollox isolvi ruhu. Kollox isib postu. Mhux bil-kompromessi bejn dak li huwa tajjeb u dak li huwa ħażin, iżda b'mod assolut u kategoriku. 'San Ġwann' il-kattidral jirbaħ, u miegħu jirbħu n-nies 'gwejda', li tant ħadmu għalih, fosthom Marroż u Ġormu Cassar.

In-natura titlob li min wettaq il-ħażen għandu jiġi kkastigat u kkastigat b'mod aħrax. Issa lejn it-tmiem tar-rumanz insibu li kollox beda jaħdem bil-maqlub ta' dak li rajna jinbena matul it-taħbil ta' l-intriċċi tar-rumanz. Menzju li jipprova jaħrab b'ħabel imut u jmut b'mod diżastruż u melodrammatiku. Hekk isseħħ il-vendetta li kienet misthoqqa.

Kull karattru li niltaqghu miegħu f'dan ir-rumanz ma nistgħux nġidhu li huwa 'individwu', jiġifieri bniedem komplut bit-tajjeb u l-ħażin tiegħu u b'dawk l-isfumaturi griżi li kulħadd għandu. Kull karattru huwa t-'tip per eċċellenza', li jsib ruhu f'idejn l-awtur li bħall-ventrilokwista jmexxih huwa nnifsu bl-ispaga tiegħu lejn u kif irid hu. Is-suġġettività tal-awtur tinħass il-hin kollu. Il-karattri m'għandhom l-ebda ħajja indipendent minnu, minkejja li dawn huma karattri storikament veri. Għalhekk l-awtur lest li ma jitrattax l-istorja b'mod xjentifiku biex ikun jista' jwassal il-'forma mentis' tiegħu b'mod ċar kemm jista' jkun. Dawn il-karattri għalhekk jaqgħu f'kategoriji simpliċisti. Huma karattri ċatti (*flat characters*) b'dimensjoni waħda u mhux karattri tondi (*round characters*) b'dimensjonijiet multipliċi. Huma qegħdin hemm bliss bħala l-ispalliera li fuqhom tinbena l-ġrajja. M'hemmx ħajja għalihom lihin mill-istorja speċifika. L-ambjent jaħkem fuqhom u jmexxihom hu. L-avvenimenti u l-incidenti li jsibu ruħhom fihom dejjem għandhom ir-riħ fil-qala'. Huma ma jizviluppawx matul il-mixja tar-rumanz. Jibdew 'suwed' u jispiċċaw 'suwed' minkejja l-irjeh.

Dawn huma karattri prifabbricati: l-awtur jiddeskrivihom minn qabel. Il-karatteristiki fl-istess tagħhom juru bħal f'mera l-kwalitajiet spiritwali tagħhom. M'għandhomx tama li johorġu dak li jkunu tabilhaqq matul il-mixja tar-rumanz. Ladarba

karattru daħal fir-rumanz, awtomatikament jingħata tikketta definitiva. Il-qarrej ikun jaf sewwa sew fejn għandu jqiegħdu, jekk għandux jissimpatizza miegħu jew inkella jistmerru, jekk għandux iħobbu jew jobjogħdu.

Il-ġrajja ta' dawn il-karattri sseħħ f'ambjent li nafuh – Malta. Mhijiex, madanakollu Malta ta' llum, iżda Malta arkajka. Malta aktar agrikola u inqas kommerċjalizzata. Malta għadha qiegħda tinbena. Huma ambjenti arkajċi, li l-iżvilupp li għieb miegħu ż-żmien qeridhom. Kienu żmenijiet tal-kaless u mhux żmenijiet tal-karozzi tal-linja. Kienu żmenijiet tal-ħakma ta' l-Ordni ta' San Ġwann u mhux ta' Maltin imexxu lilhom infushom. Huma żmenijiet nostalgici, marbuta ma' l-egħruq storici tagħna fis-sens kronoloġiku ta' l-istorja u mhux fis-sens intimu ta' ruħ il poplu. L-ambjentazzjoni qadima li jiddeskrivi l-awtur tinħass bħal qisha 'glorjuża' għax fiha kien qiegħed iseħħ il-'progress' (il-bini tal-Konkattidral ta' San Ġwann); dak li aktar tard kellu jkun meqjus bħala 'gawhra ta' l-arkitettura' ta' Malta.

Dan l-ambjent johroġ aktar bil-lingwaġġ Semitiku li Ġużè Galea (1901–78) juża fil-iżvolġiment narrattiv kif ukoll fil-kliem li jdaħħal f'ħalq il-karattri tiegħu. Huwa kliem arkajku u magħżul biex jissuġġerixxi dejjem aktar l-antikità, minkejja li żmien il-Kavallieri huwa ż-żmien li ra d-dhul tas-saff Rumanz fil-Malti. Lessiku u sintassi jimxu b'mod sempliċi u dirett. M'hemmx kumplikazzjonijiet sintagmatiċi. Ir-rumanz jinbena b'sensiliet ta' ritratti mlewna b'riħa ta' folklor, storja u immaginazzjoni tal-kittieb, li fit-tradizzjoni tal-kittieba tar-rumanz storiku-romantiku jgħaqqad l-istorja ta' Malta ma' storja ta' mħabba iġejjalizzata.

It-trobbija ta' Ġużè Galea sabet ma' wiċċha kultura ta' teatrini tad-dmugħ. F'dawn id-drammi, jew aħjar drammoni, kollox kien jimxi b'mod li min jarahom jibki. Il-kultura min-naħa tan-narrattiva kienet toffri stejjer bħal *Indri s-Sajjed*, *Il-Mejjet li Rega' Qam*, *Ġenoveffa* u oħrajn. Din il-kultura popolari, flimkien mal-fdalijiet tal-ħrejref ta' Patri Manwel Magri li kienet tgħaddi minn generazzjoni għall-oħra oralment, kienet ħafna għal qalb il-poplu, fil-biċċa l-kbira tiegħu illitterat. L-isforz ta' Ġużè Galea biex flimkien mad-dmugħ idaħħal aspetti storici kien żvilupp 'il quddiem. Din il-kitba kellha tgħin fil-ħolqien ta' kuxjenza nazzjonali favur l-istorja ta' Malta, il-wirt kollettiv ta' poplu shiħ.

Ġużè Galea, kuntrarjament għal dak li wettaq ħafna storici, ma waqafx fis-sempliċi rakkont ta' avvenimenti storici dwar ħakkiema barranin, iżda b'xi mod daħħal ukoll aspetti ta' l-istorja Soċjali ta' Malta u tal-ħaddiem Malti, għalkemm mhux fis-sens kif inhuwa mifhum f'kitbiet ta' natura soċjali fi żmienna. Min-naħa l-oħra fid-dawl tal-Malti 'safi', Ġużè Galea ghen ukoll biex l-Ilsien Malti jibda jithaddem bħala mezz letterarju.

Għalhekk huwa importanti li kitbiet ta' dan it-tip li jagħmlu parti mill-iżvilupp tal-letteratura ta' żmienna ma nqisuhomx minn għajn il-kritika ta' żmienna, iżda bħala prodott ta' żmenijiet oħra. Ir-rumanz realistiku Malti (*L-Isqaq*, 1962, ta' Ġużè Chetcuti) u r-rumanz psikoloġiku (*Il-Gaġġa*, 1971, ta' Frans Sammut) kellhom jibdeu jinkludu minn rumanziera aktar żgħażaġħ fis-snin u b'mentalità oħra. Jibqa' l-fatt li l-kitbiet ta' Ġużè Galea, bħal *San Ġwann* (1939), *Regel bil-Għaqal* (1943) u *Id-Dinja Rota* (1964), juru aspekt importanti fl-iżvilupp tan-narrattiva Maltija. Dan minkejja li fiż-żmien li fih inkitbu dawn ir-rumanzi, barra minn Malta kienu ilhom is-snin li nqatghu.

Dawn il-kittieba tar-rumanz storiku Malti, fosthom Missier il-Letteratura Maltija, Ġużè Muscat Azzopardi b'*Nazju Ellul* (1909) ghen biex jerġgħu jqajmu l-imġhoddi, u biex il-Maltin isiru konxji li huma wkoll kellhom storja. L-istorja mentali kellha tinkixef aktar tard bl-rumanzi psikoloġiċi u bil-poeżija l-ġdida li bdiet fis-snin sittin.

TARĊISJU ZARB

٥.٢

الكبير  
الأليف  
المريض  
الجائع  
العاطش  
الحي  
المقتول  
السريع  
الوسخ  
النعسان

٦.٢ الأسد

الكلب  
الديب  
الأزنب  
البحر  
الباب  
البيت  
البستان  
الكرسي  
الشارع

٧.٢

الصغير  
الكبير  
القديم  
الجديد  
الفنجان  
النفيف  
الوسخ  
الخفيف  
الثقيل  
الجميل  
المكسور

٨.٢ الفنجان

القلم  
الشارع  
البيت  
الباب  
الصغير  
الدقتر  
الكتاب  
الكرسي  
الكلب  
الأزنب


٩.٢

الماهر  
القصير  
الغني  
الفقير  
الطبيب  
الطويل  
المقتول  
الحي  
الكبير  
الصغير  
الشجاع

١٠.٢ الطبيب

الفلاح  
الطالب  
المعلم  
الطباخ  
التلميذ  
الحياط  
الأستاذ  
التاجر  
الخباز

١.٢ الجَدِيد  
 الجَمِيل  
 الصَّغِير  
 الكَبِير  
 الواسِع الكتاب  
 القَدِيم  
 الثَّقِيل  
 الحَفِيف  
 الوَسِخ  
 النَّافِع



٤.٢ الأب  
 الابْن  
 الجُنْدِي  
 الفَلَّاح  
 الوَسِخ الأستاذ  
 الأخ  
 الطَّالِب  
 الرَّجُل  
 الوَلَد  
 الجَدَّ

٣.٢ الوَسِخ  
 الكَبِير  
 النِّظِيف  
 القَصِير  
 الأب الطَّمُوح  
 الشُّجَاع  
 الأَمِين  
 الطَّوِيل  
 العَنِي  
 الكَرِيم

٢.٢ الكِتَاب  
 الفَلَم  
 الشَّارِع  
 الطَّبِيب  
 الجَدِيد الفِنْجَان  
 البَاب  
 الدَّفْطَر  
 البَيْت  
 الجُنْدِي  
 الحِصَان

٥.١

كَبِير

أَلِيف

مَرِيض

جَائِع

عَاطِش

أَسَد

حَيّ

مَقْتُول

سَرِيع

وَسِخ

نَعْسَان

٦.١ أَسَد

كَلْب

دِيب

أَرْنَب

بَحْر

بَاب

بَيْت

بُسْتَان

كُرْسِيّ

شَارِع

كَبِير

٧.١

صَغِير

كَبِير

قَدِيم

جَدِيد

نَظِيف

فِنِجَان

وَسِخ

خَفِيف

ثَقِيل

جَمِيل

مَكْسُور

٨.١ فِنِجَان

قَلَم

شَارِع

بَيْت

بَاب

دَفْتَر

كِتَاب

كُرْسِيّ

كَلْب

أَرْنَب

صَغِير

٩.١

مَاهِر

قَصِير

غَنِيّ

فَقِير

طَوِيل

مَقْتُول

حَيّ

كَبِير

صَغِير

شُجَاع

طَبِيب

١٠.١ طَبِيب

فَلَاح

طَالِب

مُعَلِّم

طَبَاخ

مَاهِر

تَلْمِيذ

خِيَّاط

أُسْتَاذ

تَاجِر

خَبَّاز

# تمارين لتعليم النحو والصرف (١)

## بقلم جرج مفصود

اقرأ ما يأتي بصوت مرتفع :

١.١ جَدِيد  
جَمِيل  
صَغِير  
كَبِير  
كِتَاب  
وَاسِع  
قَدِيم  
ثَقِيل  
خَفِيف  
وَسِخ  
نَافِع

٢.١ كِتَاب

قَلَم

شَارِع

طَبِيب

فَنِجَان

بَاب

دَفْتَر

بَيْت

جُنْدِي

حِصَان

٣.١

وَسِخ

كَبِير

نَظِيف

قَصِير

طَمُوح

شُجَاع

أَمِين

طَوِيل

غَنِي

كَرِيم

أَب

٤.١ أَب

ابْن

جُنْدِي

فَلَّاح

أُسْتَاذ

أَخ

طَالِب

رَجُل

وَلَد

جَد

وَسِخ

# Profil: Guzè Delia, S.J.

(1900 – 1980)

ĠORĠ MIFSUD



Wiehed mill-ahhar ritratti li ttiehdu lil Delia.

Din li l-karattri huma kollha f'waqthom u b'zonjuzi tirrifletti sewwa l-istil folkloristiku ta' kull narratur popolari li jasal għall-qofol ta' dak li jrid iġid mingħajr telf ta' żmien u kliem fil-vojt. Għall-istess raġuni n-narratur ikun oggettiv għal kollox. Delia jersaq hafna lejn din il-karakteristika, l-aktar fid-djalogu. L-element personali soġgettiv jidhol biss fil-bidu u/jew fl-egħluq ta' xi legġendi, bħal meta jgħid kif haṣsu fi tfulitu wara dak ir-rakkont. Ngħidu aħna, ara "Il-Legġenda tal-Madonna Purtinara":

Niftakar, dik il-lejla,  
Waħdi, mimdud fis-skiet,  
Hassejtha iktar qrib fejni  
Lil Ommna tas-smewwiet.

U flomtha ... hekk sabiħa!  
Wiċċha jroxx hniena u benna ...  
Tatni tbissima hekk helwa ...  
Sthajjltni qed il-genna.<sup>13</sup>

Xi karattri qegħdin ukoll fi sfond deskrittiv folkloristiku. Hemm San Pietru bil-ktieb u bil-muftieħ,<sup>14</sup> hemm Luċifru b'midra f'idu, wiċċu mqit, denbu twil u bil-qrun;<sup>15</sup> hemm il-motivi komuni

hafna fil-Mediterran tax-xebba li ma tlaħhaqx ma' shabha meta l-għadu Tork ikun gej warajhom imma għanqbuta tgħattilha d-daħġa tal-għar fejn tistaħba u teħlisha hafif minn taht idej;<sup>16</sup> u hemm il-karattru Lhudi tas-Sultan Salamun.

Lessikament, it-talba ta' Żgugina lil San Dimitri l-iktar li toqrob lejn l-istil popolari. Qabbel l-erba' versi ta' Delia:

Roddhuli lil ibni, ġibhuli,  
Inwiegħdek li ntik qasba żejt,  
Biex biha nixgħellek il-lampa  
F'dil-knisja fejn fostna inti gejt!<sup>17</sup>

mat-taqbila Għawdxija:

San Dimitri, gibli 'l ibni,  
U nixgħellek qasba żejt;  
Nixgħelhielek minn fil-għodu  
Ll sservik sa nofs il-lejl!  
(L-Għarb)<sup>18</sup>

L-element uman fil-karattri sopraturali karatteristika folkloristika u tipika ta' Delia. Dan jidher l-aktar fil-"Legġenda ta' Brejbes", minhabba d-djalogi, gie li fl-imperattiv u għalhekk b'qawwa drammatika iżjed: it-tħassib tal-"angli" ftit fuq tagħhom"<sup>19</sup> li għarrfu lil shabhom fuq l-erwieħ mhux tas-soltu

li kien hemm fil-genna; l-għassa lil San Guzepp f'mantar skur, wiċċu mghotti u jdahhal in-nies b'sellum, mingħalih mhu qed jarah hadd; il-process ta' San Guzepp u t-tkeċċija tiegħu; l-indħil malajr ta' San Pietru malli sema' t-twegiba tal-protagonista; u Luċifru jross lil Brejbes ma' sidru u jbusu.

## IL-PLOTT U D-DESKRIZZJONIJIET

Bħall-karattri, il-plott u d-deskrizzjonijiet għandhom importanza sekondarja għall-għan ta' Delia l-pedagoġista. Huma mezz u mhux l-iskop tiegħu. Hemm l-arti għall-messaġġ milli l-arti għaliha nfisha.

Għaliha, biex il-legġenda tintgħogob, hemm bżonn li jkollha (i) plott interessanti li jolqot u jigbed; (ii) nisġa tal-plott fi kwadri ċari u hajjin, li jkunu hekk imqassmin u marbutin flimkien, li meta tgħaddi minn wiehed għall-iehor, thoss tizdied fik il-hegga ta' l-interess. Dan jitlob studju mhux biss letterarju, imma wkoll psikoloġiku. (iii) Libsa sabiħa, mirquma, imżejna b'kelma sempliċi, gerrejja, li jista' jifhimha kulhadd u b'vers hafif li jdoqq fil-widna u jaqbel max-xejra tal-ħsieb u tal-qalb.<sup>20</sup>

Il-kelma "plott" ma tridx tittiehed fis-sens letterarju kif aħna m'dorrijin nużawha għar-rumanzi, għan-novelli u għall-bqija. Il-legġendi ta' Delia dejjem għandhom il-plott **sempliċi** tipika tan-novellistika popolari. Kif ingħad qabel, jibqa' x'aktarx dejjem fidil għall-istorja kif sawwarha l-poplu. Għalhekk, wiehed jiltaqa' ma' hafna karatteristiċi folkloristiċi, f'dan l-aspett tal-legġenda ta' Delia, li jirriflettu l-akbar influwenza tal-folklor fuq l-awtur.

Fost dawn il-karatteristiċi, ta' min isemmi:

(i) **il-grajja** kważi dejjem iddur fuq karattru wiehed, bħal Patri Xmun u Sor Delin. L-isem tal-legġenda gie li jimplikah dan ukoll: ara, ngħidu aħna, "Il-Legġenda ta' San Guzepp", "Il-Legġenda tas-Sultan Kburi," "Susanna – Legġenda tal-Milied" u "Il-Legġenda tal-Bufferu tal-Madonna".

(ii) **il-bidu u l-egħluq** tal-grajja fil-legġenda: il-legġenda tibda mill-kalma għall-eċċitament fil-fil tan-narrativa ewlenija, fejn il-karattru protagonista jigrilu xi haġa, u tispicċa mill-eċċitament għall-kalma. Fuq hekk, ara, ngħidu aħna, "Il-Legġenda ta' San Dimitri".<sup>21</sup>

(iii) **fl-egħluq** ihobb jispiċċa bit-



Delia fl-1955.

tmiem karatteristiku tal-ballata letterarja Ewropeja, u b'hekk lil-leggenda jagħtiha tifsira universali, li fil-fatt din tidhol fil-leggendi etjoloġiċi.

U l-baħar li jħabbat max-xtajta Dil-grajja għadu jtneni sa illum, U jibqa' jtneniha u jgħanniha, Sakemm Għawdex wieqaf idum.<sup>22</sup>

(iv) **zewġ karattri** jistgħu jidhru fl-istess hin. Minħabba f'hekk tidhol dik li fil-folklor baqgħet magħrufa bħala l-ligi tal-kuntrast. San Ġuzepp jikkuntrasta mal-angli,<sup>23</sup> Tereza mat-fajla bi "lbies tal-harir"<sup>24</sup> u Juan ma' Inez.

Fuq is-Salib poġġa idu  
U sqarr quddiem kulħadd:  
"Nahlef li din il-wegħda  
"Lil Inez m'għamilt qatt!"

"Qed jigdeb!" għajtet Inez.  
Lehinha kien imqit,  
U jinfed, jaqta' l-gewwa  
Bħal xafra tal-hadid.<sup>25</sup>

(v) **L-ghajnuna jew l-indhil sopraturali** jinstab ukoll. Din il-karatteristika folkloristika kienet xi drabi teżisti biss fil-mit; iżda maż-żmien daħlet fil-hrafa u fil-leggenda u bħal qabel, baqgħet msieħba bit-trasformazzjoni u/jew bit-traspożizzjoni. Fil-leggendi ta' Delia l-ghajnuna sopraturali hemm fejn hi l-kawża tal-grajja, bħal fil-"leggenda ta' San Ġuzepp", u hemm fejn hi s-soluzzjoni għat-tagħlima, bħal fil-"Leggenda ta' l-Ilma tal-Ħniena", "Il-Leggenda tal-Kurċifiss tal-Wied", "Il-Leggenda tal-Madonna Purtinara", "Il-Leggenda ta' San Dimitri", "Il-Leggenda ta' San Nikola", "Susanna Leggenda tal-Milied", "Il-Leggenda tal-Madonna ta' Caraffa" u "Il-Leggenda tal-Bufferu tal-Madonna".

(vi) **It-twist** fl-aħhar tal-leggenda gie li jintrabat bis-shih mat-traspożizzjoni u mat-trasformazzjoni. "Il-Leggenda tal-Għasfur tal-Ġenna" tholl u torbot fuq it-trasformazzjoni ta' Patri Xmuni, tant li saħansitra hu stess jibqa' mistagħġeb b'kulma għalu. Iżda hemm każi fejn it-twist johroġ waħdu, u għalhekk, jidher wisq iżjed naturali. Nghidu aħna, bis-saħħa ta' l-umiltà tiegħu, Brejbes qala' t-tifhir ta' Luċifru u ta' l-infern kollu,<sup>26</sup> u l-makakkerija ta' San Ġuzepp hallietu jibqa' mhux biss fil-ġenna, imma wkoll itella' l-erwieh devotl tiegħu mld-dlnja.

Imbagħ'd fetah kemm fommu,  
U tkellem b'lehen shih:  
'Jekk dan titlob il-ligi,  
'Jien nitlaq minnufih.


"Imma jekk nitlaq jiena,  
'Irrid 'il marti miegħi.  
'Irrid ukoll 'il ibni,  
'Għax dan hu b'ligi tiegħi".<sup>27</sup>

Fuq l-istess argument tat-twist, ara wkoll "Il-Leggenda tal-Bufferu tal-Madonna".

(vii) **fin-narrazzjoni** tal-grajja Delia fil-biċċa l-kbira **ma jmurx lura** bil-"flashback" biex jimla l-vojt li seta' halla barra. Fit-testi popolari x'aktarx li wiehed dejjem isib li jkun hemm haġta waħda.

(viii) Delia juża **r-ripetizzjoni għall-enfasi**. Fil-letteratura artistika d-deskrizzjoni dettaljata jista' jkollha l-istess ħsieb. Fin-narrattiva folkloristika hemm ir-ripetizzjoni għal tliet darbiet, u Delia dan jagħmlu, saħansitra wkoll fid-djalogu. F'dan il-każ, madankollu, it-tieni u/jew it-tielet djalogu mhumiex dejjem fidili għal kif intqal eżatt il-kliem fid-djalogu ta' qabilhom.

Delia jagħti importanza kbira lid-deskrizzjonijiet. Biex jasal għalfejn iridha l-kliem jagħmlu sempliċi u fi vrus mexxejja li jmorru mal-ħsieb u ma' l-emozzjoni tal-waqt. B'hekk, il-qawwa tad-deskrizzjoni jfittixha wkoll bis-saħħa tal-kelma u tal-metrika. It-tixbih jidhol



Id-dar fejn twieled Delia.

sewwa, l-aktar it-tixbiha li tispeċifika l-idea astratta u fl-istess hin tqawwiha u ssaħħaha.

"Nistaqsu lil San Pietru.  
"Hu biss tal-bieb is-sid.  
"Hu biss jista' jgħidilna,  
"X'ifisser dat-taħwid."

San Pietru stagħġeb, tbikkem,  
U halef darba, tnejn,  
Li dawk l-uċuh ta' forka.  
Ma kien jaf bihom xejn.<sup>28</sup>

Delia jhobb jiddeskrivi l-atmosfera ta' l-istorja fil-leggendi, iżda wiehed ma jistax jiġġustifikah meta d-deskrizzjonijiet ta' din ix-xorta jkun twal wisq b'mod li jistgħu joqtlu l-interess tal-qarrej. L-istil mexxej u ġerrej tiegħu gie li jtellef l-apprezzament tal-finezza fid-deskrizzjoni; fl-istess hin dan it-tip ta' vers ighinu hafna lil Delia fid-devjaz-zjonijiet letterarji tiegħu, bħal certi kostruzzjonijiet lingwistiċi li kieku jidhru koroh morfologikament. Nghidu aħna,

Itella' u jgħin u jdaħħal  
Lil ħbiebu li fit-talb,  
Dejjem fittxew għajnuntu,  
Dejjem semmewh bil-qalb.

Għax hemm fi żmien tfuliti,  
L-egħżeż tifikirijiet...<sup>29</sup>

u

**Zokkitha baqa' wieqaf**  
U lanqas ftit ma lwew.<sup>30</sup>

## NOTI

13. "Il-Leggenda tal-Madonna l-Purtinara", pag. 38.
14. "Il-Leggenda ta' San Ġuzepp", pag. 12.
15. "Il-Leggenda ta' Brejbes", pag. 20.
16. "Il-Leggenda tal-Wied ta' l-isperanza", pag. 47.
18. Din it-taqbala gbartha mill-Għarb, Għawdex u għadha tinghad sa illum mill-kbar u ż-żgħar.
19. "Il-Leggenda ta' San Ġuzepp", pag. 12.
20. "Kelmtajn ta' l-Awtur", *Leggendi*, 2ni edizz., 1964, pag. 5.
21. *Leggendi* (5es edizz.), pag. 45ff.
22. "Il-Leggenda ta' San Dimitri", *ibid.*, pag. 48.
23. "Il-Leggenda ta' San Ġuzepp", *ibid.*, pag. 13.
24. "Il-Leggenda ta' l-Ilma tal-Ħniena", *ibid.*, pag. 26.
25. "Il-Leggends tal-Kurċifiss tal-Wied", *ibid.*, pag. 31.
26. "Il-Leggenda ta' Brejbes", *ibid.*, pag. 22.
27. "Il-Leggenda ta' San Ġuzepp", *ibid.*, pag. 14.
28. *Ibid.*, pag. 13.
29. *Ibid.*, pag. 14: "Il-Leggenda tal-Għasfur tal-Ġenna", pag. 16.
30. "Il-Leggenda tal-Palma tax-Xagħri", *ibid.*, pag. 88. Il-kliem mgħawweġ fit-tliet siltiet irid jiġi "l-ghajnuna tiegħu", "tifikiriet" u "iz-zokk tagħha".